

**TEXT PROBLEM
WITHIN THE
BOOK ONLY**

UNIVERSAL
LIBRARY

OU_184021

UNIVERSAL
LIBRARY

आनन्दाश्रमसंस्कृतग्रन्थावलिः ।

ग्रन्थाङ्कः ९०

ऋग्वेदान्तर्गतं

शाङ्खायनारण्यकम् ।

डेकनकॉलेजस्थगीर्वाणभाषाध्यापकैः पाठकोपाह-
श्रीधरशास्त्रिभिः प्रस्तावनापाठभेदादितिः
संस्कृतं संशोधितं च

तद्

बी. ए. इत्युपपदधारिभिः

विनायक गणेश आपटे

इत्येतैः

पुण्याख्यपत्रने

आनन्दाश्रममुद्रणालये

जायसाहसैर्मुद्रयित्वा

प्रकाशितम् ।

शास्त्रिणां प्रकाशनाः १८४३

लिस्ताब्दाः १९२२

(अस्य सर्वेऽधिकारा राजशासनानुसारेण स्वायत्तीकृताः)

मूल्यं नवाऽऽणकाः (९९)

श्रीः ।

आदर्शपुस्तकनिर्देशपत्रिका ।

शास्त्राख्यानारण्यकसंशोधनविषये प्राच्यविद्यासंशोधनमन्दिरात् (भाण्डारकरि, इंस्टि-
ट्यूट) संगृहीतनामधेयानां ३१० बेलवलकराणामनुमोदनेन लब्धानां पञ्चानां पुस्तकानां
संज्ञास्तद्वर्णनं च प्रदर्शयते । पृष्ठं च कीथमहाशयमुद्रापितम् ।

(भ)—संख्याङ्कः ^३ १८६८-६९ क्वचित्स्थले दुर्बोध्याक्षरम् । प्रायः शुद्धम् ।
संपूर्णम् । संवत् १७१४ इति लेखनकालः । पञ्चदशाध्यायात्मकम् ।
इदमेव पुस्तकमालम्ब्य मुद्रणार्थं पुस्तकं लिखितम् ।

(ब)—संख्याङ्कः ^३ १८६८-६९ पृष्ठमात्रायुतम् । सामान्यतः शुद्धम् । सुवा-
च्यम् । अध्यायद्वयात्मकम् । संवत् १५७२ इति लेखनकालः ।

(स)—संख्याङ्कः ^{७२} १८८४-८६ प्रथमाध्यायद्वयं नास्ति । सुवाच्यम् । शुद्धम् ।
संवत् १७४२ इति लेखनकालः ।

(स्व)—संख्याङ्कः ^{१३} १८६८-६९ पृष्ठमात्रायुतम् । असंन्ताशुद्धम् । सुवा-
च्यम् । संवत् १५०५ इति लेखनकालः ।

(प)—संख्याङ्कः ^{३१} १८८६-९२ पृष्ठमात्रायुतम् । शुद्धम् । सुवाच्यम् । संवत्
१५७४ इति लेखनकालः ।

(क)—कीथमुद्रापितम् । कीथमहाभागोनेन प्रथमाध्यायद्वयमुपनिषदध्यायचतु-
ष्टयमिति षडध्याया न मुद्रापिताः किंतु सप्तमाध्यायप्रभृतिपञ्चदशाध्या-
यपर्यन्तमेव मुद्रापितं तदपि न देवनागरलिप्या किंतु ट्रान्सलिटरेशनप-
द्धत्याऽऽङ्गुललिप्या ।

अनेन महाभागेन पाठसंयोजनार्थम् अ० ब० इति पुस्तकद्वयम् ए०बी०इत्याङ्गुल-
लिपिबोधितसंज्ञाकं संगृहीतम् । तत्रत्या अपि शुद्धाः पाठा अस्माभिर्निवेशिताः । एवं चात्र
पुस्तकेऽष्टपुस्तकस्थाः पाठाः संगृहीताः । अशुद्धाः केचनोपलब्धा अपि त्यक्ताः ।

अथ प्रास्ताविकं किञ्चित् ।

१ वेदारण्यकयोः संबन्धः ।

विदितमेवेदं विचारशीलानां यद्दुःखजिहासासुखपरीप्तानिभित्तं प्राणभृतां प्रवृत्तिरिति । तत्र प्रायो बहव ऐहिकसुखार्थमेव यतन्ते न पारलौकिकाभ्युदयश्रेयोनिमित्तम् । केचित्तु लौकिकसुखस्यानित्यतां निरूप्य पारलौकिकाभ्युदयार्थं प्रयस्यन्ति परं तु नाधिगच्छन्ति तद्दुःपायम् । तदर्थं परमेश्वरनिःश्वासभूतो वेदो नानाशाखामयो यज्ञादिसाधनान्युपादिदेश । ततः स्वर्गादिकं पारलौकिकसुखमपि ' यथेह कर्मचितो लोकः क्षीयत एवमेवामुत्र पुण्यचितो लोकः क्षीयते ' इत्यादिवचसा क्षयीति समधिगम्य केचन विरलाः परमश्रेयःसाधनभूतं ब्रह्म जिज्ञासवो बभूवुस्तदर्थं वेदेनैव कासुचिदीशावास्याद्युपनिषत्सु मन्त्रान्तर्गतासु ब्रह्मोपदिष्टम् । परं मन्त्रभागस्याऽऽख्यायिकादिरहितत्वेन मध्यममतीनां दुर्विज्ञेयत्वान्मन्त्राणां व्याख्यातृभिर्ब्राह्मणग्रन्थानां प्रणेतृभिस्तैस्तैर्महर्षिभिः कर्मकाण्डप्रतिपादनानन्तरमुपासनाघटितास्तास्ता उपनिषदः समाम्नाताः । एताश्चोपनिषदः प्रायो ब्राह्मणस्यान्तिमभाग आरण्यकेतिप्रथिते समुपलभ्यन्ते । आरण्यकानि च तत्तच्छाखासु तत्तन्नान्ना प्रथितानि । माध्यंदिनशाखाया आरण्यकं बृहदारण्यकं तथैवाऽऽर्चिकशाखयोरारण्यके ऐतरेयारण्यकं शाङ्खायनारण्यकमिति च । तत्रैतरेयारण्यकं प्रागेवाऽऽनन्दाश्रममुद्रणालये मुद्रितम् । अधुना प्रवृत्तं शाङ्खायनारण्यकस्य मुद्रणं तदर्थं तद्विषयकं किञ्चिद्वितन्यते ।

२ शाङ्खायनारण्यकमिति नामविचारः ।

अस्याऽऽरण्यकस्य द्वे संज्ञे प्रथिते । तत्र प्रथमा कौषीतक्यारण्यकमिति । द्वितीया शाङ्खायनारण्यकमिति । सर्वेषु पुस्तकेषु सर्वत्रोपलभ्यमानेषु शाङ्खायनारण्यकमित्येव नामोपलभ्यते केवलं काँबेलनिर्दिष्टपुस्तके मुखपृष्ठे कौषीतक्यारण्यकमिति लिखितमुपलभ्यते । अत्राऽऽरण्यके मध्ये मध्य उपदेष्टृप्रसङ्गेन कौषीतकिनाम दरीदृश्यते तेन तन्नाम्नैवाऽऽरण्यकमिदं प्रसिध्यत्विति कस्यचिदुक्तिः परं नैषा विचारक्षोदक्षमा । यतोऽन्येषामप्यारूप्यादीनां महर्षाणामुपदेष्टृत्वेन वर्ततेऽत्र निर्देशः । तेन तन्नाम्नेदमारण्यकं प्रसिध्यत्विति शङ्काऽपि संभवेत् । अतः शाङ्खायनेति सर्वपुस्तकेषु दृश्यमानमस्य नाम वरीयः । काँबेलनिर्दिष्टपुस्तके तु भ्रमाम्मुखपृष्ठे तथा लेखः संभवति । अयं च भ्रम एतदारण्यकगतोपनिषदः कौषीतक्युक्तत्वेन (अ. ४) कौषीतक्युपनिषदिति संज्ञा तज्जःयः । तथाहि

कौषीतकिनोपदिष्टःवादियमुपनिषत्कौषीतक्युपनिषत् । सा च यत्राऽऽरण्यक उपलभ्यते तदपि कौषीतक्यारण्यकमिति लेखकस्य भ्रमस्तन्मूलो लेखो मुखपृष्ठे पूर्वोक्तपुस्तके । अनया रीत्या प्रथमायाः संज्ञाया भ्रमजन्यत्वाद्द्वितीया शाङ्खायनेति संज्ञैवाऽऽदरणीया । तत्र च प्रकृष्टं साधकम्—पञ्चदशेऽध्याये वंशकथनात्मके प्रथमोपदेष्टृत्वेन शाङ्खायनस्योक्तिः । अनेनैव महात्बन्ध समुदायश्चः शिष्यान् प्रत्यध्यापितमिदमारण्यकम् । तत्पर्यन्तं तु सर्वैरेकैकं प्रत्यध्यापितमतो न तन्नाम्ना प्रथितिः । एवं च सिद्धमस्याऽऽरण्यकस्य नाम शाङ्खायनमिति तदेवास्माभिरादृतमुपलब्धपुस्तकान्तरसंवादात् । एतस्य चारण्येऽनूच्यमानत्वादारण्यकमिति व्यवहारः । यथा—एतरेयारण्यकम् । बृहदारण्यकमिति ।

३ अध्यायविचारः ।

अत्राऽऽरण्यके पञ्चदशाध्यायाः सन्ति । तत्र प्रथमौ द्वौ ख. प. ब. इति पुस्तकरीत्या ब्राह्मणभागौ । यतस्तत्र पुस्तकेषु प्रथमाध्यायान्ते शाङ्खायनब्राह्मणे महाव्रतं नामैकत्रिंशत्तमोऽध्याय इति । द्वितीयाध्यायान्ते कौषीतकिब्राह्मणे महाव्रतं नाम द्वात्रिंशत्तमोऽध्याय इति च निर्देश उपलभ्यते । एवं च पूर्वोक्तपुस्तकरीत्या ब्राह्मणस्य द्वात्रिंशदध्यायास्तेनावशिष्टास्त्रयोदशाऽऽरण्यकगताः । अधुना तु ब्राह्मणस्य त्रिंशदेवाध्याया अन्यत्र पुस्तकेषूपलभ्यन्ते । तथैवाऽऽनन्दाश्रमपुस्तके (प्र० ६५) मुद्रिताः । वस्तुतस्तु प्रथमद्वितीयाध्याययोर्ब्राह्मणगतत्वं न प्रमाणपदवीमारोढुमीष्टे । यतस्तत्राध्याययोर्भहाव्रतं प्रतिपाद्यते । तस्याऽऽरण्यकगतत्वमेवोचितम् । किमिति चेदेतत्त्वंवादिन्येतरैयारण्यके महाव्रतस्य प्रथमं ग्रहणं सर्वपुस्तकसंमतं नैतरेयब्राह्मणे । तद्वदत्रापि तथैव निर्देश उचितः । अग्रिमत्रयोदशाध्यायस्तु निर्विवादमारण्यकरूपा एव । अस्मदुपलब्धपुस्तके द्वितीयाध्यायान्ते कौषीतकिब्राह्मणेत्युक्तिरपि पूर्वोक्तभ्रमजन्यैव । यतो ब्राह्मणस्यापि शाङ्खायनेति नामैव युक्तम् । अतस्तदेवाऽऽदृतमानन्दाश्रममुद्रितपुस्तके (प्र० ६५) । आश्वलायनगृह्यसूत्रे तु शाङ्खायनमित्यस्य स्थाने सांख्यायनमिति सकारयुतः पाठ उपलभ्यते । सर्वपुस्तकसंमत्याऽस्माभिः शकारघटितः पाठ आदृतः ।

४ अध्यायार्थविचारः ।

अध्यायः

१ महाव्रतवर्णनं तदनुष्ठानप्रकारश्च ।

२ हिंकारवर्णनं तत्प्रकारश्च ।

३ चित्रो गान्गायनिस्तत्त्वज्ञानविषये श्वेतकेतुं पृष्टवान् । तदा तदुत्तरासमर्थः स
श्वेतकेतुः पितरमारुणिं तन्निर्णयार्थं जगाम । तत आरुणिन्म सविस्तरं ज्ञानमुपादिष्टम् ।
४ कौषीतकिपैङ्गवशुष्कभृङ्गारोक्ताः कल्पाः । ततोऽहश्रेयसे विवदमानानामिन्द्रिया-
णामारूयायिका । तत्र प्राणश्रेष्ठयसिद्धिः । अथ च पितापुत्रीयं संप्रदानम् ।

५ प्रतर्दनस्य दैवोदासेरिन्द्रस्य च तत्त्वज्ञानविषयकः संवादः ।

६ गार्ग्यस्य बालाकेः काश्यस्याजातशत्रोश्च ब्रह्मविषयकः संवादः ।

७ संहितोपनिषदत्राध्याये विविधप्रकारैर्वर्णिता ।

८ प्राणस्य वंशादिरूपेणोपासनम् । शरीरपुरुषच्छन्दःपुरुषवेदपुरुषमहापुरुषेति चतुर्णां
पुरुषाणां वर्णनम् । अथ च संहितोपनिषदुपसंहारः ।

९ अष्टत्वश्रेष्ठत्वगुणद्वारा प्राणोपासनं प्रजापतेरिन्द्रियाणां च संवादपूर्वकं प्राणस्य
श्रेष्ठ्यं प्रतिपादितम् । अथ च महज्जिगमिषोः कल्पः ।

१० आध्यात्मिकस्याग्निहोत्रस्य वर्णनम् ।

११ प्रजापतिनाऽग्न्यादिदेवतानां पुरुष आवेशनम् । ततः स्वप्नाः । तत्सूचितफलं च ।
अनन्तरं पूर्वोक्तस्वप्नसूचितानिष्टफलनिवृत्त्यर्थं होमरूपं शान्तिकर्म प्रतिपादितम् ।
आशीःप्रार्थनं च ।

१२ पूर्ववदाशीःप्रार्थनं फलकथनं च । ततो भूतिकामस्य मणिकल्पस्तदनुष्ठानप्र-
कारश्च ।

१३ अथ वैराग्यसंस्कृतशरीरेण पुरुषेणाऽऽत्मनः श्रवणमनननिदिध्यासनानि संपादनी-
यानीति विधाय तत्स्वरूपं प्रतिपादितम् ।

१४ ऋगादित्रयशिरसामनध्येतुरनर्थज्ञस्य च निन्दा ।

१५ गुरुपरम्पारारूपो वंशः शाङ्खायनमारम्य स्वयंभूवृक्षपर्यन्तं कथितः ।

बृहदारण्यकादिवदत्रापि पूर्वं काश्चनोपासनाः । अथ चोपनिषद् । इयं कौषीतकिनोक्ताऽतः
कौषीतक्युपनिषदिति संज्ञिका । क्वचिस्संहितोपनिषदित्यपि भण्यते । तस्या चैतरेथोपनिष-
द्भाष्ये भगवत्पूज्यपादश्रीशंकराचार्यैः—तथा च संहितोपनिषदि, इत्युक्तम् । ततः परं
केचन कल्पाः । तथैवैकादशेऽध्याये—अथ स्वप्नाः—इत्यारभ्यानिष्टफलमरणप्रदिसूचकाः
स्वप्ना दर्शितास्ते जिज्ञासूनातीवोपकरिष्यन्ति ।

५ शाङ्खायनारण्यकभैतरेयारण्यकानन्तरभावीतिमतनिरासः ।

बहुशः शाङ्खायनारण्यकभैतरेयारण्यकेन सह संवदति । ऐतरेयारण्यके प्रथमं महाव्रत-
वर्णनं तद्वदत्रापि । एवं न केवलमर्थसाम्यमेव किंतु शब्दसाम्यमपि । तच्च शाङ्खायनारण्यकस्य
सप्तमाष्टमाध्याययोरैतरेयारण्यकस्य तृतीयाध्याये स्पष्टं दरीदृश्यते । तथैवात्रत्या संहितोपनि-
षत्संहिताग्रन्थेन सह संवदति । इमं संवादमालोच्य केचन क्रीथप्रभृतयो विदेशीयाः पौर्वापर्य-
दृष्टिमवलम्ब्याऽऽरण्यकमिदमैतरेयारण्यकानन्तरभावीत्यनुमिमते । परं तच्च विचारसहम् । यतः
शाखाभेदेनोभयोरारण्यकयोर्भेदः । तथाहि—ऋग्वेदशाखासु शाखाद्वयगते इमे द्वे आर-
ण्यके । शाङ्खानमिति, ऐतरेयकमिति च । तयोरेकवेदशाखागतत्वेन संवादोऽवश्यंभावी ।
यतः समानवेदगतशाखानां शब्दार्थयोः संवादः सर्वत्र ब्राह्मणे संहितायामारण्यके च
दृश्यते । अत्रार्थे दृष्टान्तः—बृहदारण्यकम्, शतपथब्राह्मणम्, काण्वमाध्यंदिनसंहिते च ।
काण्वपाठो माध्यंदिनपाठश्च बृहदारण्यके भिन्नस्तथाऽपि बहुषु स्थलेषु शब्दार्थयोः संवादः ।
श्रीमद्भगवत्पूज्यपादश्रीशंकराचार्यैः काण्वपाठ आहतो बृहदारण्यकोपनिषद्ब्याख्यायां
तथाऽपि शाखान्तरानुरोधादत्रैवमर्थः कार्य इत्युक्तम् । तथैव ब्रह्मसूत्रभाष्येऽपि तैः शाखा-
द्वयमुररीकृत्य व्याख्यायि । सू-कारश्रीमद्वादरायणचरणैरपि—‘ॐ ज्ञावबद्धास्तु न
शाखासु हि प्रतिवेदम्’ (३-३-५५) तथा ‘मन्त्रादिवद्वाऽविरोधः’ (३-३-५६) इति सूत्र-
यद्भिः क्वचित्स्थले पाठभेदं प्रकटय्योभयोः शाखयोः पार्थक्यं परस्पराननुयायित्वेन च
स्वातन्त्र्यमङ्गीकृतं न तु शब्दार्थसाम्यादेतदनन्तरभाविनीयमुपनिषदारण्यकं ब्राह्मणं वेति
गदितम् । यदि तथा तस्मत्तं स्यात्तर्ह्यनया शाखेयं शाखा व्याख्यातेति वदेयुस्तथा तु
नोक्तम् । किंचाभ्युपगम्य वादेऽपि यथा शब्दार्थसामान्यादैतरेयारण्यकानन्तरभावि शाङ्खा-
यनारण्यकं तथा तस्मादेव कारणाद्विनिगमनाधिरहादैतरेयारण्यकमेव कुतो न शाङ्खा-
यनारण्यकानन्तरभावीति वादी प्रष्टव्यः । एवं च सुन्दोऽसुन्दन्यायेनोभयोरपि पौर्वापर्यं
विहन्यते ।

राद्धान्तरतु शाखानुसार्थं यच्छाखाभेदेनाऽऽरण्यकद्वयमपि तत्तद्विप्रणीतं स्वस्वका-
खानुरोधि । शब्दार्थसाम्यं तु व्याख्यायमानसंहिताशब्दार्थसाम्यानुचिन्धि । आरण्यकं ब्राह्म-
णान्तिमभागः । ब्राह्मणं च संहिताव्याख्यानरूपम् । एतत्सविस्तरं पूर्वमेव प्रतिपादितं
वेदारण्यकयोः संबन्ध इति प्रघट्टके । तथाच संहितायां यथा शब्दार्थसाम्यं तथा तद्व्याख्यायां
दृश्यते । विशिष्टस्थले भेदोऽस्तीति वादिनाऽप्यभ्युपगम्यते । इयमेव गतिर्बृहदारण्यकादि-
संवादस्य लक्ष्मणोऽभ्यनुमानस्य चेति ।

६ कौषीतक्युपनिषदः प्राचीनत्वम् ।

अस्मिन्नारण्यक उपनिषद्वा कौषीतक्युपनिषन्नातीव प्राचीनेति पूर्वोक्तविदेशीयानां मतम् । तदप्यविचारितरमणीयम् । यतो वादी यासामुपनिषदां प्राचीनत्वमङ्गी कुरुते ताभिः सहैवोपनिषत्कुसुमप्रथनार्थेषु बादरायणसूत्रेष्वस्या निर्देशेन बादरायणसंमत्योपनिषदन्तरवत्प्राचीनत्वं स्पष्टम् । तथाच बादरायणसूत्रम्—‘ जगद्वाचित्वात् ’ (१ । ४ । १६) अत्र कौषीतक्युपनिषद्वचो विषयवाक्यत्वेन प्रमाणवाक्यत्वेन च गृहीतम् । तथैव ‘ अन्यार्थं तु जैमिनिः प्रश्नव्याख्यानाभ्यामपि चैवमेके ’ (१ । ४ । १८) ‘ वैषम्यनैर्घृष्ये न सापेक्षत्वात्तथाहि दर्शयति ’ (२ । १ । ३४) इति सूत्रयोरपि विषयवाक्यत्वेन प्रमाणवाक्यत्वेन च ग्रहणम् । अत्र भाष्यकृद्भिस्तथैव व्याख्यातम् ।

७ निर्दिष्टदेशाः ।

अत्राऽऽरण्यके षष्ठाध्याये प्रथमकाण्डिकायां गार्ग्यस्य बालाकेः स्थितिरुशीनरेषु मत्स्येषु कुरुपाञ्चालेषु काशिबिदेहेषु गदिता । एते च सर्वे देशा मध्यदेशे । मध्यदेशस्य वर्णन-मैतरेयब्राह्मणे । तत्र पूर्वोक्ताः कुरुपाञ्चालादयो गदितास्तेन शाखाद्वयगतं ब्राह्मणमारण्यकं च मध्यदेश एव प्राणायीत्यनुमातुं शक्यते ।

८ निवेदनम् ।

एतदारण्यकं नाद्यावाधि समग्रं कापि मुद्रितम् । तदेतदालोच्यास्माभिः पुस्तकाष्टकमवलम्ब्य यथामति संस्कृत्य मुद्रापितम् । मुद्रणसंस्कारेषु वैदिकमन्त्राङ्कुरानं महता श्रेमेण संपादितम् । अत्राऽऽरण्यक उपलभ्यमाना मन्त्रा अवश्यं शाङ्खायनसंहितास्था भवेयुस्तेन तत्संहितास्था अङ्कास्तत्र समुचिताः । किंतु गुर्जरादिदेशेषु वार्ताहरादिप्रेषणेन तत्संहितोपलब्धौ बहुशः प्रयतमानैरण्यस्माभिर्न प्रापि कार्ताधर्मम् । तेन शाकलसंहितास्था एव मन्त्रेष्वङ्का मुद्रिताः । मन्त्राश्चाधोरेखया चिह्निताः । केचन मन्त्राः शाकलसंहितायां नोपलभ्यन्ते तेऽधोरेखाङ्किता निरङ्का एव मुद्रिताः । अङ्कक्रमस्तु—अष्टकम्, अध्यायः, वर्गश्चेति । प्रास्ताविके किञ्चिद्विचित्रं विदेशीयमतं प्रदर्श्य—अतोऽप्यधिकं तत्रास्ति भीमांस्यं किंतु यन्मतं विचय तत्तत्प्रणेतृशब्दैः प्रदर्श्य खण्डनीयमिति भीमांसकसंप्रदायः । अत्राऽऽरण्यके विदेशीयेन कीथमहाभागेन बहु प्रपञ्चितमाङ्गलभाषायाम् । आनन्दाश्रममुद्रणाख्ये तु—आङ्गलभाषया किमपि न मुद्रणीयमिति नियमस्तेन मूलमतप्रतिपादनस्याशक्यत्वात्तद्विचरोऽपि परिहरणीयतामागतः । अतः सोऽयं विचारः पुनः कदाऽपि क्रियेत ।

पाण्डित्यसंप्रदायानुसारी यावन् विचारस्तावान् पूर्वं प्रदर्शित एव । आनन्दाश्रममुद्र-
णालयाधिपतिभिर्विनायकराव आपटे महाभागैरेतदारण्यकं मुद्रयित्वा जगति
बहुपकृतमिति मन्ये । तस्यैतस्याऽऽरण्यकस्य संशोधने ' आगाशे ' इत्युपाह्वकाशीनाथ-
शास्त्रिभिर्बहु प्रयतितम् । तथा चाद्याप्यनुपलब्धस्य परमविरलस्य ग्रन्थस्यास्याऽऽलोचनेन
कृतार्थयन्तु विद्वांस आत्मानमिति सविनयमावेदयति—

विद्वद्वशंवदः पाठकोपाङ्गश्रीधरशर्मा
डेकनकॉलेजस्थगीर्वाणभाष्याध्यापकः ।

ॐ तत्सद्ब्रह्मणे नमः ।

अथ ऋग्वेदे शाङ्खायनारण्यकम् ।

हरिः ॐ

-c-

श्रीसरस्वत्यै नमः ॥ ॐ प्रजापतिर्वै संवत्सरस्तस्यैष आत्मा यन्महाव्रतं तस्मादेनत्परस्मै न शंसेभेत्सर्वेषां भूतानामात्मानं परस्मिन्दधानीत्यथो इन्द्रस्यैष आत्मा यन्महाव्रतं तस्मादेनत्परस्मै न शंसेभेदिन्द्रस्याऽऽत्मानं परस्मिन्दधानीत्यथो यमेवैतमृग्यबं यजु-र्भयं साममयं पुरुषं संस्कुर्वन्ति तस्यैष आत्मा यन्महाव्रतं तस्मादेनत्परस्मै न शंसेभेत्सर्वेषां छन्दसामात्मानं परस्मिन्दधानीति कामं तु सत्रिणां होता शंसेत्पित्रे वाऽऽचार्याय वाऽऽत्मने हैवास्य तच्छस्तं भवत्यात्मनैव तद्यज्ञं समर्धयति तस्य पञ्चविंशः स्तोमश्चतुर्विंशतिर्वै संवत्सरस्यार्धमासाः संवत्सरस्यैवाऽऽप्त्या अथो प्रजापतिर्वै संवत्सरः पञ्चविंशोऽथो चतुर्विंशो वै पुरस्तात् कृतो भवति तस्यैषा गतिर्यत्पञ्चविंश ऐन्द्रश्च ऋषभः प्राजापत्य-श्चाज उपाळम्भ्यावेन्द्रं वा एतदहरिन्द्र उ वै प्रजापतिस्तत्प्राजा-स्यत्यं रूपमथो एतदेव पशुष्वेन्द्रं रूपं यदृषभः ॥ १ ॥

तस्य विशो विशो वो अतिथिमिति द्वादशर्चमाज्यं द्वादश वै मासाः संवत्सरः संवत्सरस्यैवाऽऽप्त्यै तस्मिन्वै द्वे छन्दसी भवतो गार्ग्यश्चानुष्टुभश्चाग्निं नरो दीधितिभिररणधोरित्येतत्पञ्चविंश-त्यूचमुपसंशंसति पञ्चविंशो हि स्तोमस्तद्वै अस्त्रं सगृह्यं यस्ततोमेन संपद्यते तस्मिन्वै द्वे छन्दसी भवतो विराजश्च त्रिष्टुभश्च तानि चत्वारि संपद्यन्ते चतुष्टयं वा इदं सर्वमस्यैव सर्वस्याऽऽप्त्यै त्रैष्टुभः प्रउगं

१ (६ । ५ । २१) २ (५ । १ । २३)

* संख्यायनमिति गृह्यसुत्रपाठः ।

१ प. 'वृत्त्य' । २. ए. 'द्व्यम्भा' ।

इन्द्रस्यैवैतच्छन्दो यञ्चिष्टुमदेनं स्वेन च्छन्दसा समर्धयति कवि-
 दङ्गः नमसा ये वृधाम इति वायव्यं महद्द्ववृद्धवन्महद्द्वध्वे-
 तदहंस्त एकोत्तरं वृचमैन्द्रवापयं यावत्तरस्तन्को यावदोज इति
 यावन्नरश्चक्षसा दीध्याना इत्येतेन रूपेणोद्गाः चक्षुर्वरुण सुमतीक-
 मिति भैत्रावरुणमावयोरेति सूर्यस्ततन्वानित्येतेन रूपेण कं उ
 भवत्कतमो यज्ञियानामत्याम्बिनं थं सूर्यस्य दुहिता वृणीतेत्ये-
 तेन रूपेण कथामहामवृधत्कस्य होतुरित्यैन्द्रं महद्द्ववृद्धवन्महद्द्व-
 न्महद्द्वध्वेतदहः को वंस्त्राता वसवः को वरूतेति वैश्वदेवं सैहीयसो
 वरुण भिन्न मतादित्येतेन रूपेणोत स्यां नः सरस्वती जुषाणेति
 सारस्वतं द्वीरावृतस्य सुभगे व्यावृत्तयेतेन रूपेणैष वा उ कद्वा-
 ऋष्टुमस्तृचक्लृप्तो वामदेव्यः प्रउगः प्रजापतिर्वै वामदेवः प्रजापतावेव
 तत्सर्वान्क्रामानृधनुषन्ति तदाहुर्न त्रैष्टुभं प्रातःसवनं स्यान्नोहयति
 क्लृप्तं छन्दसो यज्ञमुखमैकाहिकमेव स्याद्ब्रह्म वा एकाहो ब्रह्मै-
 तदहर्ब्रह्मण्येव तद्ब्रह्म समर्धयति ॥ २ ॥

भौ त्वा रथं यथांतय इति मरुत्वतीयस्य प्रतिपादिदं वैसो
 सुतमन्ध इत्यनुत्तर एष एव नित्य एकाहातानस्तस्योक्तं
 ब्राह्मणमसैत्सु मे जरितः साभिवेग इति वासुक्रं पूर्वं अस्था
 वैहो इन्द्रो नृवदाचर्षणिमा इत्येतस्मिन्सैष्टुभे निविदं दधाति
 तद्यद्वासुक्रं पूर्वं शंसतीन्द्र उ वै वसुक्रोऽथ यन्महो ईन्द्रो नृवदाचर्षणि-
 मा इति महद्द्वन्महद्द्वध्वेतदहः ॥ ३ ॥

अथैता आज्याहुतीर्जुहोति स्वस्त्ययनमेव तत्कुरुते यज्ञस्यैव
 क्षान्त्यै यजमानानां च भिषज्यायै ता वा अष्टौ भवन्त्येताभिर्वै देवाः
 सर्वा अष्टीराभुवत् तथो एवैतन्नजमाना एताभिरेव सर्वा अष्टी-

१ (५ । ६ । १३) २ (५ । ६ । १३) ३ (५ । ६ ।
 १३) ४ (५ । ५ । ३) ५ (५ । ५ । ३) ६ (३ । ७ ।
 १९) ७ (३ । ७ । १९) ८ (३ । ६ । ९) ९ (३ । ८ ।
 ६) १० (३ । ८ । ६) ११ (५ । ६ । १९) १२ (५ ।
 ६ । १९) १३ (६ । ५ । १) १४ (५ । ७ । १७) १५
 (७ । ७ । १५) १६ (४ । ६ । ७) १७ (४ । ६ । ७)

रश्मुरतेऽथैतान्परिमादाञ्जपाञ्जपति परिमाद आप्तो वै परिमादोऽ-
 त्त्रिंशदं सर्वं परिमत्तमथ वै परिमादोऽन्वयेतदुक्त्यमाप्तो वा अन्व-
 स्याऽऽयतः पूर्वा आयन्त्यापः परिमादोऽथ वै परिमादो यन्-
 त्वाग्नि दन्तास्तनूर्ध्वोभ्रान्तीति तस्मात्कृत्याः संपदत्यो हि भवन्ति
 पञ्चविंशतिर्निभनमाङ्गिरसं प्रतिष्ठायै तद्रूपं भूते छन्दांसि
 साममियमिन्द्रस्य धामोपजगामेति क्रोशानुक्रोशे अरात्सुर-
 प्येषां पयोऽरात्सुसर्के चार्कपुष्पं चायं वा अग्निरर्कोऽसावा-
 दित्योऽर्कपुष्पं तेषु यदा पर्यायं सामगाः स्तवतेऽथ होतारमाहुरनुज-
 पति ते यदि स्तुवीरन्यदि न स्तुवीरन्वेव जपेत् ॥ ४ ॥

तानि वा एतानि सप्त देवच्छन्दांसि भवन्ति तस्मादेनाननु-
 जपेत्तथो ऐन्द्रं वा एतदहरैन्द्रा जपास्तस्मादेनाननुजपेदथात्रैव
 तिष्ठन्मयि यथाङ्गमुपतिष्ठते नमो नम इति नहि नमस्कारमस्तिदेवाः
 सभिदस्यैवैतान्भामानुपतिष्ठेत यद्युत्तरवेदो भवत्यथात्रैव तिष्ठन्म-
 दित्यमुपतिष्ठेत आकाशं शालायै कुर्युर्मिति हैक आहुर्देशे मन्त्रै-
 वोपतिष्ठेत तिरोहितो ह वा एष एतस्मिन्परमपुच्छे परम आशिषो
 षदति सं महान्महत्यादधादित्यग्निर्वै महानियं पृथिवी मह-
 त्येतौ हि समधत्तां सं देवो देव्यादधादिति वायुर्वै देवोऽन्तरिक्षं
 देव्येतौ हि समधत्तां सं ब्रह्म ब्राह्मण्यादधादित्यसावादित्यो
 ब्रह्मासौ सौर्ब्राह्मण्येतौ हि समधत्तां तदिमाह्लोकान्सं दधात्ये-
 तदुक्तं शंसिष्यते ॥ ५ ॥

विश्वामित्रो हवा इन्द्रस्य मियं धामोपजगाम शस्त्रेण च
 व्रतचर्यया तं हेन्द्र उवाच विश्वामित्र वरं वृणीष्वेति स होवाच
 विश्वामित्रस्वामेव विजानीयामिति द्वितीयमिति त्वामेवेति तृती-
 यमिति त्वामेवेति तं हेन्द्र उवाच महाश्र महती चास्मि देवश्च देवी
 चास्मि ब्रह्म च ब्राह्मणी चास्मीति तत उ ह विश्वामित्रो विजि-
 ज्ञासामेव चक्रे तं हेन्द्र उवाचैतद्वा अहमस्मि यदेतदबोचं यदा
 कृपेतौ भूयोऽतपस्तदेव तत्स्याद्यदहमिति तद्वा इन्द्रो व्याहृतीरुचे
 ता उपासा आसन्नित्यथोपनिभय प्रेक्षुफलकं त्रिरभ्यं न्यभि-
 रभ्यवानिति ॥ ६ ॥

तद्वा उदुम्बरं भवरयूर्ध्वं ज्वाद्यमुदुम्बर ऊर्ध्वं ज्वाद्यस्योपाप्त्या
 अथैनदुरसा संस्पृश्य दक्षिणं भागमात्मनोऽतिहरञ्जपत्यर्कोऽसि

वसवस्त्वा गायत्रेण च्छन्दसाऽऽरोहन्तु तेऽत आरोह्णार इत्येव तदाह
 तानहमन्वारोहामि राज्यायेति राज्यं ह वा इदमु ह्यै चक्षतेऽथोत्तरं
 भागमात्मनोऽतिहरञ्जपति रुद्रास्त्वा त्रैष्टुभेन च्छन्दसाऽऽरोहन्तु तेऽ-
 त आरोह्णार इत्येव तदाह तानहमन्वारोहामि स्वाराज्यायेति स्वारा-
 ज्यं ह वै राज्यादधितरामिवाथ दक्षिणं भागमात्मनोऽतिहरञ्जपत्या-
 दित्यास्त्वा जागतेन च्छन्दसाऽऽरोहन्तु तेऽत आरोह्णार इत्येव
 तदाह तानहमन्वारोहामि साम्राज्यायेति साम्राज्यं ह वै स्वाराज्या-
 दधितरामिवाथोत्तरं भागमात्मनोऽतिहरञ्जपति विश्वे त्वा देवा
 आनुष्टुभेन च्छन्दसाऽऽरोहन्तु तेऽत आरोह्णार इत्येव तदाह तानहम-
 न्वारोहामि कामप्रायेति कामप्र ह वै सर्वेषां परार्थमथ समधि-
 सृप्य प्राञ्चौ पादा उपावहत्य भूमौ प्रतिष्ठापयत्युद्यततरो ह वा
 एषोऽस्माद्धोकाद्भवति तद्यत्प्रतिष्ठापयति तदस्मिद्धोके प्रतिष्ठिति
 प्रतिष्ठायामप्रच्युत्यामथ त्रिरभ्यं यच्चिरभ्यवानित्यथोपरि प्रे-
 स्वफलके दक्षिणोत्तरिणमुपस्थं कृत्वा दक्षिणेन प्रादेशेन पश्चा-
 त्प्राक् प्रेक्ष्वफलकमुपस्पृशति प्रजापतिष्ठाऽऽरोहतु वायुः प्रेक्ष्वय-
 तीति प्रजापतिर्वा एतदारोहतु वायुः प्रेक्ष्वयति यज्जीवमथ
 त्रिरभ्यं यच्चिरभ्यवानित्यथ प्राञ्चौ पाणी परिशृण्व जपति ॥ ७ ॥

सं वाक्प्राणेन समहं प्राणेन सं चक्षुर्मनसा समहं मनसा सं प्रजा-
 पतिः पशुभिः समहं पशुभिरित्याशिषमेव तद्वते सुपर्णोऽसि गरु-
 स्मानिति प्राणो वै सुपर्णः प्रेमां वाचं वदिष्यामीति प्रवदिष्यन्
 श्लेष एतां वाचं वदति बहु करिष्यन्तीं बहु करिष्यन्मिति बहुश्लेषा
 वाक्करिष्यन्ती भवति वक्ष्यं य एतस्याहः शस्त्रं प्राप्नोति बहो-
 र्भूयः करिष्यन्तीं बहोर्भूयः करिष्यन्मिति बहोर्भूयो श्लेषा वाक्-
 करिष्यन्ती भवति बहोर्भूयोऽयं य एतस्याहः शस्त्रं प्राप्नोति स्वर्ग-
 मिष्यन्तीं स्वर्गमिष्यन्मिति स्वश्लेषा वाग्गमिष्यन्ती भवति स्वरयं
 य एतस्याहः शस्त्रं प्राप्नोति स्वरिमान्यजमानन्वक्ष्यन्मिथेव
 ज्ञूयाथं द्विष्यात्तं ज्ञूयात्सामुं नामुमिति स यावतो ह वा एष एत-
 स्माद्देवरथात्सन्मिसंख्यायं निर्धुनुते तिष्ठद्दुनुते तौ ह न भोग्यायैव
 भवत्तस्तमेवैतत्प्रथम्यति तमेवैतत्प्रथम्यऽऽत्मन्वक्षे वायुर्वा एष प्राणो

भूत्वैतदुक्तं शंसति तमेवैतत्प्रधर्षयति तमेवैतत्प्रधर्ष्याऽऽत्मन्धत्ते
 गुरौ वा एष युक्तो भवति य एतस्याङ्कः शस्त्रं प्राप्नोति तस्य गुरौ
 युक्तस्वेष्वरः प्राणो यदि नापः पराजेतोस्तमेवैतत्प्रधर्षयति तमेवै-
 तत्प्रधर्ष्याऽऽत्मन्धत्ते न ह वा एतस्यै देवतायै दिग्धेन नासिना न
 परशुना न केनचनावतर्दोऽस्ति तद्य एवं विद्वांसमपवदति स एव
 पापीयान्भवति न स य एवं वेद नैवं विदुषोऽवतर्दो नैवं विदुषोऽ-
 वतर्दः ॥ ८ ॥

॥ इति शाङ्खायनारण्यके प्रथमोऽध्यायः समाप्तः ॥

अथ द्वितीयोऽध्यायः ।

ॐ हिंकारेण प्रतिपद्यत एतदुक्तं प्राणो वै हिंकारः प्राणेनैवैत-
 दुक्तं प्रतिपद्यतेऽथो ऊर्ज्वे रसो हिंकार ऊर्जमेवैतद्रसमेतस्मिन्नुक्त्ये
 दधात्यथो अमृतत्वं वै हिंकारोऽमृतत्वमेव तदात्मन्धत्ते राजनं
 पृष्ठं भवत्येतद्वै प्रत्यक्षं साम यद्राजनं तदेनं स्वेन साम्ना समर्ध-
 यति तदनिरुक्तासु भवत्यनिरुक्त उ वै प्रजापतिस्तत्प्राजापत्यं
 रूपं कवतीषु स्यादिति हैक आहुः को वै प्रजापतिस्तत्प्राजापत्यं
 रूपमथैतत्तूष्णींशंसमुपांशु शंसति वाग्वा एतदहर्धनस्तूष्णींशंसो
 मनसैव तद्वाचं समर्धयति तदिदास भुवनेषु ज्येष्ठमिति स्तोत्रि-
 यस्तृचो वाह्वंधानः शवसा भूर्योजा इति वृद्धवन्महद्दन्महद्द्वये-
 तदहः । स एष आत्मा पञ्चविंशस्तन्नदेनोपसृष्टं शंसत्यात्मा वै
 पञ्चविंशः प्रजा पशव उपसर्गः प्रजयैव तत्पशुभिः प्रेष्येरन्नाद्येने-
 त्यात्मानमुपसृजते नदं व ओदतीनामिति त्रैष्टुभानि पूर्वाणि
 पदानि करोति नदस्योत्तराणि प्रथमेन त्रैष्टुभेन पदेन प्रथमं
 नदस्य पदमुपसंधायावस्यति द्वितीयेन त्रैष्टुभेन द्वितीयं संधाय
 प्रणौति तृतीयेन त्रैष्टुभेन तृतीयं संधायावस्यति चतुर्थेन त्रैष्टुभेन
 चतुर्थं संधाय प्रणौत्येवं विदूतां प्रथमां त्रिः शंसति पराचीरुचरा
 एकं विदूता एव या तृतीया सूक्तस्य तस्या उत्तरमर्धर्चमुत्सृजति

१ (८ । ७ । १) २ (८ । ७ । १) ३ (६ । ५ । ५)

नदस्य चोत्तरं सोऽयं मुखस्य विवस्तेन वाचं वदति मुखेन वै वाचं वदति तौ पुरस्ताद्द्विपदानां शंसति तथा हास्य स्तोत्रियानन्तर्हिता भवत्यात्मानं शस्त्वाऽथ सूददोहसं शंसति तां अस्य सूददोहस इत्यश्वं वै सूददोहा अश्वेन वा इमानि पर्वाणि संहितानि भवन्त्यथो आपो वै सूददोहा अग्निर्वा इमानि पर्वाणि संहितानि भवन्त्यथो अमृतत्वं वै सूददोहा अमृतत्वमेव तदात्मन् धत्तेऽथ वै सूददोहा आहावस्यैतद्रूपं तद्यथा इ वै दारुणः श्लेष्म-श्लेषणं स्यात्पारिचर्मण्यं वैवमेव सूददोहाः सर्वेषां वेदानां संश्लेषिणी ॥ १ ॥

अथैतानि शीर्षण्यानि शंसति तानि वै त्रीणि तृचानि भवन्ति त्रीणि वा अस्य शीर्ष्णाः कपालानि भवन्ति तान्येवैतैः संदधाति तानि त्रीणि पुनरेकैकं त्रेधा त्रेधा तानव ऋचो भवन्ति नव वै त्रिरसि प्राणास्तान्येकैकवन्ति भवन्ति तदेतस्याहो रूपम् ॥ २ ॥

अथैतं श्रैवं शंसति ता वै तिस्र ऋचो भवन्ति त्रीणि वा आसां शीवाणां पर्वाणि भवन्ति तान्येवैताभिः संदधात्युष्णिगुत्तमा सोऽयं स्कन्धो विदलोऽध्यूळः (ह्रः) ॥ ३ ॥

अथैतामक्षां शंसति सा वै त्रिष्टुभ्वाति तस्मादयमक्षः स्थविष्ट ऋचात् इन्द्रः स्थविरस्य बाहू बाह्वोरभिरूपाऽथ रथंतरस्य स्तोत्रियानुरूपौ शंसति तयोर्कृत्वा ब्राह्मणमथ धायसं शंसतीयं वै धाययेयं हि सर्वेषु भूतेषु हिता सा वै दक्षिणे भागे धीयते तस्माद्दक्षिणं भागं पुंसः स्यधिशेतेऽथ राथंतरं प्रगाथं शंसति तस्योक्तं ब्राह्मणं य एक इदं ध्वयश्चर्षणीनामिति सूक्तं तत्पच्छस्तस्य द्वितीयामुद्धृत्य विश्वो ह्यन्यो अरिराजगामेति यैतस्य द्वितीया तामिह द्वितीयां करोति तदिमां पक्षौ व्यतिषजत्वचिवर्हाय तस्माद्ब्राह्म्यां पक्षाभ्यां सर्वाणि कर्माणि समश्नुते ॥ ४ ॥

अथ तं महस्तकं शंसति ता वै तिस्र ऋचो भवन्ति त्रीणि वा अस्य पाणेः पर्वाणि भवन्ति तान्येवैताभिः संदधात्यति-

च्छन्दाः प्रथमा सोऽयमङ्गुस्तस्मादयमङ्गुः सर्वा अङ्गुलीः
प्रथेति दक्षिणतः पक्षो शार्थतरोऽथ वा उत्तरतः पक्षो बाहृत
एतेनैवोक्तब्राह्मणस्तौ वा एतौ पक्षौ बाहृतरार्थतरो चतुर्विंशौ
चतुर्विंशतिर्वै संवत्सरस्यार्धमासाः संवत्सरस्यैवाऽऽप्त्यै ॥ ५ ॥

अथैतानि चतुरुत्तराणि शंसति तदनूकं ता एकविंशति-
र्ऋचो भवन्त्येकविंशतिर्वा अस्यानूकस्य पर्वाणि भवन्ति तान्ये-
वैताभिः संदधाति तानि वै सप्त तृचानि भवन्ति सप्त वै छन्दांसि
सर्वेषामेव च्छन्दसामाप्त्यै तान्यर्कषन्ति भवन्ति तदेतस्याङ्गो
रूपम् ॥ ६ ॥

अथैता अशीतीः शंसति स्तोत्रियानेवैताभिरनुशंसति गायत्र्या
गायत्र्यमौष्णिक्त्वा च बाहृत्या च बृहद्रथंतरे इयमेव दक्षिणं पार्श्वं
गायत्री सव्यमौष्णिही मध्यं बाहृती मध्ये वा इदमात्मनोऽङ्गं
धीयते त्रिष्टुप्मावन्तरेण त्रिष्टुत्रैविदी वैश्वामित्र्यावर्कवत्यावभिरूपे
विश्वामित्रो ऋणदपश्यन्महद्वत्यो वृद्धवत्यः प्रतिपदो भवन्ति मह-
द्वृद्धवन्महद्वन्महद्वृद्ध्वेत्तदहः ॥ ७ ॥

महौ इन्द्रो य ओजसेत्येतया गायत्रीमशीतिं प्रतिपद्यते
स्तोमैर्वत्सस्य वावृधो इति महद्वत्या वृद्धवत्या महद्वृद्धवन्महद्वन्म-
हद्वृद्ध्वेत्तदहः ॥ ८ ॥

यौ इन्द्र भुज आभर इत्येतया बाहृतीमशीतिं प्रतिपद्यते
स्तोतारमिन्मघवन्नस्य वर्धयेति महद्वत्या वृद्धवत्या महद्वृद्धवन्म-
हद्वन्महद्वृद्ध्वेत्तदहरयं ते अस्तु हर्यतः । आ भन्दैरिन्द्र हरिभिरिति
सूक्ते तद्यदेते अन्ततः शंसति संसिद्धाभिर्वृहृतीभरौष्णिही-
मशीतिं समारोहाणीति ॥ ९ ॥

इन्द्रः सुतेषु सोमेष्वित्येतयौष्णिहीमशीतिं प्रतिपद्यते विदं
वृषस्य दक्षसो महान्हि ष इति वृद्धवत्या महद्वत्या वृद्धवन्महद्व-
न्महद्वृद्ध्वेत्तदहस्ता वा एता अशीतयः संशस्तभः सप्त विंशतिस्तता-

- १ (५ । ८ । ९) २ (५ । ८ । ९) ३ (६ । ६ । ३६)
४ (६ । ६ । ३६) ५ (३ । ३ । ८) ६ (३ । ३ । ९)
७ (६ । १ । ७) ८ (६ । १ । ७)

भृक्षां संपद्यन्ते सप्त वै विंशतिशतानि संवत्सरस्याहोरात्राणां
तदशीतिभिः संवत्सरस्याहोरात्राण्याप्नोति सामनिधनैर्हैके गाय-
त्रीरुष्णिहः संपादयन्ति चतुरक्षराण्यु हैके पुनराददते बार्हत्या
अशीत्या अशीतिचतुरक्षराण्युद्धरति काकुभेभ्यः प्रगाथेभ्यश्चतुर्विं-
शतिं चतुरक्षराणि तानि चतुःशतं चतुरक्षराणि चतुःशते गाय-
त्रीषुपदधाति तथा ता गायत्रीरुष्णिहः संपद्यन्ते नाऽऽद्विधेतात्रैव
संपन्नमिन्द्राय साम गायतेति तद्यदेतदन्ततः शंसति संसिद्धा-
भिरुष्णिग्भिर्बशं समारोहाणीति ॥ १० ॥

अथ वशं शंसत्युदरं वै वशस्तेन संसिद्धेनाऽऽनन्तर्यं जिगमि-
षेद्यदतः किञ्च बहिर्द्वास्तत एव तच्छूपयति यदन्तरुदरे तस्माद्
बह्व्यो देवता बहूनि च्छन्दांसि वशे शस्यन्ते तस्मादिदं बहु विश्व-
रूपमुदरेऽन्वमवर्षीयतेऽथैतौ विदूतावर्षर्चावथ सूददोहसं सा तत
एवोत्सृज्यतेऽत्र चतुर्विंशतिकृत्वः शस्ता भवति ॥ ११ ॥

अथैता द्विपदाः शंसति प्रतिष्ठानीयं वै छन्दो द्विपदाः प्रति-
ष्ठित्या एव ॥ १२ ॥

अथैतदैन्द्राभं सूक्तं गायत्रीशंसं शंसति प्रतिष्ठे वा इन्द्राभी
प्रतिष्ठित्या एव ॥ १३ ॥

अथैतदावपनं शंसति प्रतिष्ठा वा आवपनं प्रतिष्ठित्या एवाथो
एतान्येव पुनरर्वाचीनि भवन्ति ॥ १४ ॥

अथैतमानुष्टुभं सामाम्नायं शंसति वाग्वा एतदहर्वागनुष्टुब्वा-
च्येव तद्वाचं प्रतिष्ठापयति दिवं यय दिवं ययेति देवानेवैतेन
सूक्तेनैति स भ्रंतथा कविवृथ इति तृचमकेवत्तन समृद्धं गायत्र्यु-
त्तमा तथा समृद्धं शास इत्या महौ असीति महद्महद्दृध्येतदहः
॥ १५ ॥

अथैतं त्रिष्टुप्छतं शंसतीन्द्रस्यैवैतच्छन्दो यञ्चिष्टुप्छदेनं स्वेन च्छ-
न्दसा समर्थयति हैरण्यस्तूपीयं च यातज्जतीयं च बार्हतराथंतर-
बृहद्रथंतरे हि पुरस्तात्कृते भवतः सजनीयं चोर्ध्वर्यवो भरते-
न्द्राय सोमामिति च ताः सप्तविंशतिर्ऋचो भवन्ति सप्तविंशतिर्वै

नक्षत्राणि तन्नक्षत्रियां विराजमानोति विश्वामित्रस्य शंसेद्विभ्रो-
मित्रो ह्येनदपश्यद्दामदेव्यस्य शंसेद्वामं ह्येतद्देवानां वसिष्ठस्य
शंसेद्वासिष्ठं ह्येतद्देवानां तत्र पुरस्तादुदुब्रह्मीयस्य पदानुषङ्गा-
ञ्छंसति सर्वे वै कामा एतस्मिन्नन्तरुक्थे तद्यथा ब्रजे पशूनवमृ-
ज्यार्गलषीके परिव्ययेदेवमेवैतैः पदानुषङ्गैः सर्वान्कामानुभयतः
परिशृङ्खाऽऽत्मन्धत्तेऽथो उदुब्रह्मीयस्यार्कवत्युत्तमा तदेतस्याहो
रूपं त्रिः शस्तया परिदधाति परिधायोक्थवीर्यं जपत्यैकाहिकं पूर्वं
प्रतिष्ठा वा एकाहः प्रतिष्ठित्या एव माहाव्रतिकमुत्तरं महद-
सीति महद्दन्महद्दध्येतदहः ॥ १६ ॥

तदेतत्सकृच्छस्तायां सूददोहसि यावच्छस्त्रमुपसर्ज्यां सं-
ख्यायमानायामृते तूर्णीशंसं बृहतीसहस्रं संपद्यते तस्या वा एतस्य
बृहतीसहस्रस्य षट्त्रिंशदक्षराणां सहस्राणि भवन्ति तावन्ति शतं
संवत्सरस्याहानि भवन्ति तच्छतसंवत्सरस्याहान्याप्नोत्यनुष्टुप्संपन्न-
मुहैके वाग्वा एतदहर्वागनुष्टुब्वाक्सर्वाणि भूतान्यथो वागिदं सर्वमिति
बृहतीसंपन्नमिति त्वेव स्थितं बार्हतो वा एष य एष तपति तदेनं
स्वेन च्छन्दसा समर्धयति त्रिरेवाऽऽह्वयते त्रयो वा इमे लोका इमा-
नेव तल्लोकानामोत्यैकाहिकी याज्या प्रतिष्ठा वा एकाहः प्रतिष्ठित्या
एवाननुषट्कृत एव प्रेङ्खं ग्रथ्नन्ति सग्रहमेवायं तं प्राङ्मुपावरो-
हति प्रत्यङ् प्रेङ्खफलकमपोहति परामृशन्ग्रहं जपति यमिमं प्रजयं
प्राजैषंस्तमन्वसानीति नेदस्मात्प्रजयादात्मानमपादधानीति वैश्वक-
र्मणोऽतिग्राह्यः प्राजापत्यं वा एतदहः प्रजापतिर्विश्वकर्मा तदेनं
स्वेन रूपेण समर्धयति तद्धैतदहरिन्द्रोऽङ्गिरसे प्रोवाचाङ्गिरा
दीर्घतमसे तत उ ह दीर्घतमा दश पुरुषायुषाणि जिजीव
तदप्येतदृषिराह दीर्घतमां मामतेयो जूजुर्वान्दशमे युग इति तदेत-
दायुष्कामस्य शस्त्रमिति ह स्माऽऽह कौषीतकिस्तद्य एवं विद्वानेत-
दहः शंसति सर्वमायुरस्मिँल्लोक एत्याप्नोत्यमृतत्वमक्षतिं स्वर्गे
लोके ॥ १७ ॥

तत्सवितुर्वृषीमह इति वैश्वदेवस्य प्रतिपद्वृषीमह इति महद्वती
महद्वन्महद्वद्ध्येतदहरद्या नो देवं सवितरित्यनुचरो विश्वा वामा
निधीमहीति महद्वन्महद्वद्ध्येतदहस्तद्देवस्य सवितुर्वार्यं महदिति
सावित्रं महद्वन्महद्वद्ध्येतदहस्ते हि द्यौवापृथिवी विश्वश्रुवेति
द्यावापृथिवीयमुरुव्यर्चसा महिनी असश्चतेति महद्वन्महद्वद्ध्येतदहः
किमुं श्रेष्ठः किं यविष्ठो न आजगन्नित्यार्भवं ननन्दिम चमसं
यो महाकुल इति महद्वन्महद्वद्ध्येतदहरस्य वामस्य पलितस्य होतु-
रिति सलिलं वैश्वदेवं सलिलं ह्येतद्देवानामैकाहिके निविदं दधाति
प्रतिष्ठा वा एकाहः प्रतिष्ठित्या एवैकाहिकं वैश्वानरीयं प्रतिष्ठा वा
एकाहः प्रतिष्ठित्या एव पर्यज्यवो मरुतो भ्राजदृष्टय इति मारुतं
बृहन्भ्रान्त उर्विया विराजथेति बृहद्वन्महद्वन्महद्वद्ध्येतदहर्वालित्या त-
द्देवुपोऽध्यायि दर्शतमिति जातवेदसीयं तस्यास्ताव्यग्निः शिमीब-
द्भिरकैरित्यर्कप्रत्युत्तमा तदेतस्याहो रूपमित्याग्निमारुतसूक्तानीत्ये-
तस्याहः सूक्तानि तदग्निष्टोमः संतिष्ठते ब्रह्म वा अग्निष्टोमो
ब्रह्मैतदहर्ब्रह्मण्येव तद्ब्रह्म प्रतिष्ठापयन्ति तेऽमृतत्वमाप्नुवन्ति य
एतदहरूपयन्ति य एतदहरूपयन्ति ॥ १८ ॥

इति शाङ्खायनारण्यके द्वितीयोऽध्यायः समाप्तः ।

१ (४ । ४ । २९) २ (४ । ४ । २५) ३ (४ । ४ । २६)
४ (३ । ८ । ४) ५ (२ । ३ । ३) ६ (२ । ३ । ३)
७ (२ । ३ । ४) (८) ९ (४ । ३ । १७) १० (४ । ३ ।
१७) ११ (२ । २ । ८)

* अत्र शाकलसंहितायां वयुषे, इति णठः ।

१ ख. प. ब. इति कौषीतकिब्राह्मणे महाव्रतं नाम द्वात्रिंशत्तमोऽध्यायः । महाव्रतं
समाप्तम् ।

अथ तृतीयोऽध्यायः ।

ॐ चित्रो ह वै गाङ्ग्यायनिर्धक्ष्यमाण आरुणिं वव्रे । स हः पुत्रं श्वेतकेतुं प्रजिगाय याजयेति । तं हाभ्यागतं पप्रच्छ । गोतमस्य पुत्रोऽस्ति । संवृतं लोके यस्मिन्मा धास्यस्यग्यतमो वाऽध्वा । तस्य मा लोके धास्यसीति । स होवाच । नाहमेतद्वेद । हन्ताऽऽचार्यं पृच्छानीति । स ह पितरमासाद्य पप्रच्छेतीति मा प्राक्षीत्कथं प्रतिब्रवाणीति । स होवाचाहमप्येतन्न वेद । सदस्येव ध्यं स्वाध्यायमधीत्य हरामहे यन्नः परे सदस्ये ह्युभौ गमिष्याव इति स ह समिप्याणिश्चित्रं गाङ्ग्यायानिं प्रतिचक्रम उपयानीति तं होवाच ब्रह्मार्होऽसि गोतम यो न मानमुपागा एहि व्येव त्वा ज्ञपयिष्यामीति ॥ १ ॥

स होवाच थे वै के चास्माच्छोकात्प्रयन्ति चन्द्रमसमेव ते सर्वे गच्छन्ति तेषां प्राणैः पूर्वपक्ष आप्यायते तानपरपक्षेण प्रजनयत्येतद्वै स्वर्गस्य लोकस्य द्वारं यच्चन्द्रमास्तं यः प्रत्याहं तमति-सृजतेऽथ यो न प्रत्याह तमिह वृष्टिभूत्वा वर्षति स इह कीटो वा पतङ्गो वा मत्स्यो वा शकुनिर्वा लिहो वा वराहो वा परश्वा वा शार्दूलो वा पुरुषो वाऽन्यो वा तेषु तेषु स्थानेषु प्रत्याजायते यथाकर्म यथाविद्यं तमागतं पृच्छति कोऽसीति तं प्रतिब्रूयाद्विचक्षणादृतवो रेत आभूतं पञ्चदशात्प्रसूतात्पिड्यावतस्तं मा पुंसि कर्तयैरयध्वं पुंसा कत्रां मातरि मा निषिञ्च स जायमानो द्वादशत्रयोदशो मासो द्वादशत्रयोदशेन पित्राऽऽसं तद्विदे प्रतितद्विदेऽहं तन्म ऋतवो मृत्यव आभरध्वन् । तेन सत्येन तेन तपस ऋतुरस्म्यार्तवोऽस्मि कोऽसि त्वमसीति तमतिसृजते ॥ २ ॥

स एतं देवयानं पन्थानमापद्याग्निलोकमागच्छति स वायुलोकं स वरुणलोकं स इन्द्रलोकं स प्रजापतिलोकं स ब्रह्मलोकं तस्य वा एतस्य ब्रह्मलोकस्याऽऽरो हदो मुहूर्ता यष्टिहा विजरा नदी-व्यो वृक्षः साह्यजुं संस्थानमपराजितमापतनमिन्द्रप्रजापती द्वार-गोपौ विभुमितिं विचक्षणाऽऽसन्धमितौजाः पर्यङ्कः प्रिया च मानसीप्रतिरूपा च चाक्षुषी पुष्पाण्यादायावयतो (न्ति) वैराजगान्यम्बाश्चाम्बायवीश्वाप्सरसोऽम्बया नद्यस्तमित्थंविदागच्छति तं

ब्रह्मा हाभिधावत मम यशसा विजरां वा अयं नदीं प्रापन्न वा
अयं जरयिष्यतीति ॥ ३ ॥

तं पञ्च शतान्यप्सरसां प्रतियन्ति शतफलहस्ताः शतमाञ्जन-
हस्ताः शतं माल्यहस्ताः शतं वासोहस्ताः शतं चूर्णहस्तास्तं
ब्रह्मालंकारेणालं कुर्वन्ति स ब्रह्मालंकारेणालंकृतो ब्रह्म विद्वा-
न्ब्रह्माभिप्रैति स आगच्छत्यारं हृदं तं मनसाऽप्येति तमित्वा
संप्रतिविदो मज्जन्ति स आगच्छति मुहूर्तान्यष्टिहांस्तेऽस्मादपद्र-
वन्ति स आगच्छति विजरां नदीं तां मनसैवाप्येति तत्सुकुत-
दुष्कृते धनुवाते तस्य प्रिया ज्ञातयः सुकृतमुपयन्त्यप्रिया दुष्कृतं
तद्यथा रथेन धावयत्रथचक्रे पर्यवेक्षेतैवमहोरात्रे पर्यवेक्षेतैव
सुकृतदुष्कृते सर्वाणि च द्वंद्वानि स एष विसुकृतो विदुष्कृतो
ब्रह्म विद्वान्ब्रह्माभिप्रैति ॥ ४ ॥

स आगच्छतीत्यं वृक्षं तं ब्रह्मगन्धः प्रविशति स आगच्छति
साल्लजुं संस्थानं तं ब्रह्मरसः प्रविशति स आगच्छत्यपराजितमाय-
तनं तं ब्रह्मयशः प्रविशति स आगच्छतीन्द्रप्रजापती द्वारगोपौ ताव-
स्मादपद्रवतः स आगच्छति विभुप्रमितं तं ब्रह्मतेजः प्रविशति स
आगच्छति विचक्षणामासन्दीं बृहद्रथन्तरे सामनी पूर्वा पादौ श्येत-
नौधसे चापरौ वैरूपवैराजे अनूच्ये शाकररैवते तिरश्ची सा प्रज्ञा
प्रज्ञया हि विपश्यति स आगच्छत्यमितौजसं स पर्यङ्कं सप्राण-
स्तस्य भूतं च भविष्यच्च पूर्वा पादौ श्रीश्वेरा चापरौ भद्र यज्ञा-
याज्ञथे शीर्षण्ये बृहद्रथन्तरे अनूच्ये ऋचश्च सामानि च भ्राचीना-
तानानि यजूंषि तिरश्चीनानि सोमांशव उपस्तरणमुद्गीथोऽपरश्च
यः श्रीरूपवर्हणं तस्मिन्ब्रह्माऽऽस्ते तमित्यंवितापदेनेवाग्र आरो-
हति तं ब्रह्मा पृच्छति काऽसीति तं प्रतिब्रूयात् ॥ ५ ॥

ऋतुरस्मर्गर्तवोऽस्म्याकाशाद्योनेः संभूतो भार्यायै रेतः संवत्स-
रस्य तेजोभूतस्य भूतस्याऽऽत्मा भूतस्य भूतस्य त्वमात्माऽसि
यस्त्वमसि सोऽहमस्मि तमाह कोऽहमस्मीति सत्यामिति ब्रूयात्किं
तच्चरसत्यमिति यदन्यद्देवेभ्यश्च प्राणेभ्यश्च तत्सदथ यद्देवाश्च

प्राणाश्च तप्तं तदेकया वाचाऽभिव्याहियते सत्यमित्थेतावादिदं
सर्वमिदं सर्वमस्मीत्येवैनं तदाह तदेतदृक्श्लोकेनाभ्युक्तम् ॥ ६ ॥

यजूदरः सामशिरा असावृङ्मूर्तिरव्ययः । स ब्रह्मेति विज्ञेय
ऋषिर्ब्रह्ममयो महानिति ॥ तमाह केन मे पौंसानि नामान्याप्नो-
षीति प्राणेनेति ब्रूयात्केन नपुंसकानीति मनसेति केन स्त्री-
नामानीति वाचेति केन गन्धानिति घ्राणेनेति केन रूपाणीति
चक्षुषेति केन शब्दानिति श्रोत्रेणेति केनान्नरसानिति जिह्वयेति
केन कर्माणीति हस्ताभ्यामिति केन सुखदुःखे इति शरीरेणेति
केनाऽऽनन्दं रतिं प्रजामित्युपस्थेनेति केनेत्या इति पादाभ्या-
मिति केन धियो विज्ञातव्यं कामानिति प्रज्ञयैवेति ब्रूयात्तमाह
यो वै खलु मे लोकोऽयं तेऽसाविति सा या ब्रह्मणो जितिर्या
व्यष्टिस्तां जिति जयति तां व्यष्टिं व्यश्रुते य एवं वेद य
एवं वेद ॥ ७ ॥

इति शाङ्खायनारण्यके तृतीयोऽध्यायः समाप्तः ।

अथ चतुर्थोऽध्यायः ।

ॐ प्राणो ब्रह्मेति ह स्माऽऽह कौपीतकिस्तस्यैतस्य प्राणस्य
ब्रह्मणो मनो दूतं चक्षुर्गोमृ श्रोत्रं संश्रावयितृ वाक्परिवेष्टी स
यो ह वा एतस्य प्राणस्य ब्रह्मणो मनो दूतं वेद दूतवान्भवति
यश्चक्षुर्गोमृ गोमृमान्भवति यः श्रोत्रं संश्रावयितृ संश्रावयितृमान्भ-
वति यो वाचं परिवेष्टृ परिवेष्टृमान्भवति तस्मै वा एतस्मै प्राणाय
ब्रह्मण एता देवता अयाचमानाय बलिं हरन्त्येवं हैवास्मै सर्वाणि
भूतान्ययाचमानायैव बलिं हरन्ति य एवं वेद तस्योपनिषन्न
याचेदिति तद्यथा ग्रामं भिक्षित्वाऽलब्ध्वोपविशेन्नाहमतोऽदत्तमश्नी-
यामिति त एवैनमुपमन्त्रयन्ते ये पुरस्तात्प्रत्याचक्षीरन्नेष धर्मो
याचितो भवत्यन्नदास्त्वेवैनमुपमन्त्रयन्ते ददाम त इति ॥ १ ॥

प्राणो ब्रह्मेति ह स्माऽऽह पैङ्ग्यस्तस्य वा एतस्य प्राणस्य
ब्रह्मणो वाक्परस्ताच्चक्षुरारुन्धते चक्षुः परस्ताच्छ्रोत्रमारुन्धते
श्रोत्रं परस्तान्मन आरुन्धते मनः परस्तात्प्राण आरुन्धते तस्मै

चा एतस्मै प्राणाय ब्रह्मण एता देवता अयाचमानाय बलिं
हरन्त्येवं हैवास्यै सर्वाणि भूतान्ययाचमानायैव बलिं हरन्ति य
एवं वेद तस्योपनिषन्न याचेदिति तद्यथा ग्रामं भिक्षित्वाऽरुन्वो-
पविशेन्नाहमतोऽदत्तमश्रीयाभिति त एवैनमुपमन्त्रयन्ते ये पुरस्ता-
त्यत्याचक्षीरन्नेष धर्मो याचितो भवत्यन्नदास्त्वैवैनमुपमन्त्रयन्ते
ददाम त इति ॥ २ ॥

अथात एकधनावरोधनं य एकधनमभिध्यायात्पौर्णमास्यां
वाऽमावास्यायां वा शुद्धपक्षे वा पुण्ये नक्षत्र एतेपाभेकस्मिन्पर्व-
ण्यग्निमुपसमाधाय परिसमुह्य परिस्तीर्य पर्युक्ष्य दक्षिणं जान्वाच्य
स्रुवेणाऽऽज्याहुतीर्जुहोति । वाङ् नाम देवतावरोधिनी सा मेऽमुष्मा-
दिदमवरुन्ध्यात्तस्यै स्वाहा प्राणो नाम देवतावरोधिनी सा मेऽमु-
ष्मादिदमवरुन्ध्यात्तस्यै स्वाहा चक्षुर्नाम देवतावरोधिनी सा
मेऽमुष्मादिदमवरुन्ध्यात्तस्यै स्वाहा श्रोत्रं नाम देवतावरोधिनी
सा मेऽमुष्मादिदमवरुन्ध्यात्तस्यै स्वाहा प्रज्ञा नाम देवतावरोधिनी
सा मेऽमुष्मादिदमवरुन्ध्यात्तस्यै स्वाहा धूमगन्धं प्रजिघायाऽऽ-
ज्यलेपेनाङ्गान्यनुविमृज्य वाचंयमोऽभिप्रत्रज्यार्थं ब्रूयाहूतं वा
प्रहिणुयाल्लभते ह्येव ॥ ३ ॥

अथातो दैवस्मरो यस्य भियो बुभूषेद्यस्यै वा येषां वा
यासां वैतेषामेवैकस्मिन्पर्वण्येतयैवाऽऽवृतेता आज्याहुतीर्जुहोति
वाचं ते मयि जुहोम्यसौ स्वाहा । प्राणं ते मयि जुहोम्यसौ
स्वाहा । चक्षुस्ते मयि जुहोम्यसौ स्वाहा । श्रोत्रं ते मयि जुहो-
म्यसौ स्वाहा । मनस्ते मयि जुहोम्यसौ स्वाहा । प्रज्ञां ते मयि
जुहोम्यसौ स्वाहेत्यथ धूमगन्धं प्रजिघायाऽऽज्यलेपेनाङ्गान्यनु-
विमृज्य वाचंयमोऽभिप्रत्रज्य संस्पर्शं जिगभिषेदभिन्नाताद्वा तिष्ठे-
त्संभाषमाणः प्रियो ह्येव भवति स्मरन्ते हैवास्य ॥ ४ ॥

अथातः संयमनं प्रीतर्दनमान्तरमाग्निहोत्रमित्याचक्षते यावद्वै
पुरुषो भाषते न तावत्प्राणितुं शक्नोति प्राणं तदा वाचि जुहोति
यावद्वै पुरुषः प्राणिति न तावद्भाषितुं शक्नोति वाचं तदा प्राणे

जुहोत्येते अनन्ते अमृते आहुती जाग्रच्च स्वपंश्च संततं जुहोत्यथ
या अन्या आहुतयोऽन्तवत्यस्ताः कर्ममद्यो हि भवन्ति तद्ध स्मै-
तत्पूर्वे विद्वांसोऽग्निहोत्रं न जुहवांचक्रुः ॥ ५ ॥

उक्थं ब्रह्मेति ह स्माऽऽह शुष्कभृङ्गारस्तदृगित्युपासीत सर्वाणि
हास्मै भूतानि श्रेष्ठयायाभ्यर्च्यन्ते तद्यजुरित्युपासीत सर्वाणि
हास्मै भूतानि श्रेष्ठयाय युज्यन्ते तत्सामेत्युपासीत सर्वाणि हास्मै
भूतानि श्रेष्ठयाय संनमन्ते तच्छ्रीरित्युपासीत तच्चेज इत्युपासीत
तद्यथैतच्छ्रीमत्तमं यज्ञस्वितमं तेजस्वितममिति शस्त्रेषु भवत्येवं
हैव स सर्वेषु भूतेषु श्रीमत्तमो यज्ञस्वितमस्तेजस्वितमो भवति य
एवं वेद । तदेतदैष्टिकं कर्म यमात्मानमध्वर्युः संस्करोति तस्मि-
न्यजुर्मयं प्रवयति यजुर्मय ऋङ्मयं होत ऋङ्मये साममय-
मुद्राता [साममये] स एष ऋयै विश्वाया आत्मैष उ एवैतदिन्द्र-
स्याऽऽत्मा भवति य एवं वेद ॥ ६ ॥

अथातः सर्वजितः कौपीतकेस्त्रीण्युपासनानि भवन्ति सर्वाजिद्ध
स्म कौपीतकिरुद्यन्तमादित्यमुपतिष्ठते यज्ञोपवीतं धृत्वोदकमा-
नीय त्रिः प्रसिच्योदकपात्रं वर्गोऽसि पाप्मानं मे वृद्धीत्येतयै-
वाऽऽवृता मध्ये सन्तमुद्वर्गोऽसि पाप्मानं म उद्वृद्धीत्येतयैवाऽऽ-
वृताऽस्तं यन्तं संवर्गोऽसि पाप्मानं मे संवृद्धीति तद्यदहोरात्रा-
भ्यां पापं करोति सं तद्वृद्धे तथो एवैवं विद्वानेतयैवाऽऽवृताऽऽदि-
त्यमुपतिष्ठते यदहोरात्राभ्यां पापं करोति सं तद्वृद्धे ॥ ७ ॥

अथ मासि मास्यमावास्यायां वृत्तायां पश्चाच्चन्द्रमसं दृश्य-
मानमुपतिष्ठेतैतयैवाऽऽवृता हरिततुणे वा प्रत्यस्य यन्मे सुसभि-
द्धदयं दिवि चन्द्रमसि श्रितं मन्येऽहं मां तद्विद्वांसं माऽहं पुत्र्य-
मयं रुदमिति न ह्यस्मात्पूर्वाः प्रजाः प्रैतीति जातपुत्रस्याथाजात-
पुत्रस्याऽऽर्ष्यायस्व समेतु ते संते पृथांसि समुयन्तु बाजा यमादित्या
अंशुमाप्याययन्तीत्येतास्तिस्र ऋचो जपित्वा माऽस्माकं प्राणेन
प्रजया पशुभिराप्याययिष्ठा योऽस्मान्द्वेष्टि यं च वयं द्विभ्यस्तस्व
प्राणेन प्रजया पशुभिराप्याययस्वेत्यैन्द्रीमावृतमावर्त आदित्य-
स्याऽऽवृतमन्वावर्त इति दाक्षिणं बाहुमन्वावर्तते ॥ ८ ॥

अथ पौर्णमास्यां पुरस्ताच्चन्द्रमसं दृश्यमानमुपतिष्ठेतैतयैवाऽऽ-
 वृता सोमो राजाऽसि विचक्षणः पञ्चमुखोऽसि प्रजापतिर्ब्राह्मणस्त
 एकं मुखं तेन मुखेन राज्ञोऽत्सि तेन मुखेन मामन्नादं कुरु
 राजा त एकं मुखं तेन मुखेन विशोऽत्सि तेन मुखेन मामन्नादं कुरु
 श्येनस्त एकं मुखं तेन मुखेन पक्षिणोऽत्सि तेन मुखेन मामन्नादं
 कुर्वन्निष्ट एकं मुखं तेन मुखेनेमं लोकमत्सि तेन मुखेन मामन्नादं
 कुरु त्वै... पञ्चमुखं तेन मुखेन सर्वाणि भूतान्यत्सि तेन मुखेन
 मामन्नादं कुरु माऽस्माकं प्राणेन प्रजया पशुभिरपक्षेष्ठा योऽस्मा-
 न्द्वेष्टि थं च वयं द्विष्मस्तस्य प्राणेन प्रजया पशुभिरपक्षीयस्वेति
 दैवीमावृतमावर्त आदित्यस्याऽऽवृतमन्वावर्त इति दक्षिणं बाहुम-
 न्वावर्तते ॥ ९ ॥

अथ संवेश्य जायायै हृदयमभिमृशेद्यत्ते सुशीमे हृदयं
 श्रितमन्तः प्रजापतौ तेनामृतत्वस्येशाने मा त्वं पुत्र्यमथं निगा
 इति न ह्यस्याः पूर्वाः प्रजाः प्रैतीति ॥ १० ॥

अथ प्रोष्याऽऽयन्पुत्रस्य मूर्धानमभिजिघ्रेत् । अङ्गादङ्गात्संभ-
 वसि हृदयादधिजायसे । आत्मा वै पुत्रनामाऽसि स जीव शरदः
 शतमिति नामास्य दधात्यश्मा भव परशुर्भव हिरण्यमस्तृतं भव ।
 वेदो वै पुत्रनामाऽसि स जीव शरदः शतमिति नामास्य गृह्णा-
 त्यथैनत्परिगृह्णाति येन प्रजापतिः प्रजाः पर्यगृह्णात्तदरिष्ट्यै तेन
 त्वा परिगृह्णाम्यसावित्यथास्य दक्षिणे कर्णे जपत्यस्मे प्रयन्धि
 मघवनृजीषिन्नितीन्द्र श्रेष्ठानि द्रविणानि धेहीति सव्ये मा भेत्या
 मा व्यथिष्ठाः शतं शरद आयुषो जीवस्व पुत्र ते नाम्ना मूर्धानम-
 भिजिघ्रामीति त्रिरस्य मूर्धानमभिजिघ्रेद्देवां त्वां हिंकारेणाभिहिं-
 करोमीति त्रिरस्य मूर्धानमभिहिं कुर्यात् ॥ ११ ॥

अथातो दैवः परिमर एतद्वै ब्रह्म दीप्यते यदग्निर्ज्वलत्यथैत-
 न्निभ्रयते यन्न ज्वलति तस्याऽऽदित्यमेव तेजो गच्छति वायुं प्राण
 एतद्वै ब्रह्म दीप्यते यदादित्यो दृश्यतेऽथैतन्निभ्रयते यन्न दृश्यते
 तस्य चन्द्रमसमेव तेजो गच्छति वायुं प्राण एतद्वै ब्रह्म दीप्यते

यच्चन्द्रमा दृश्यतेऽथैतन्म्रियते यन्न दृश्यते तस्य विद्युतमेव तेजो गच्छति वायुं प्राण एतद्वै ब्रह्म दीप्यते यद्विद्युद्विद्योततेऽथैतन्म्रियते यन्न विद्योतते तस्या दिश एव तेजो गच्छति वायुं प्राणस्ता वा एताः सर्वा देवता वायुमेव प्रविश्य वायौ मृत्वाऽन्नमृच्छन्ते तस्मादेव पुनरुदीरत इत्यधिदैवतमथाध्यात्मम् ॥ १२ ॥

एतद्वै ब्रह्म दीप्यते यद्वाचा वदत्यथैतन्म्रियते यन्न वदति तस्य चक्षुरेव तेजो गच्छति प्राणं प्राण एतद्वै ब्रह्म दीप्यते यच्चक्षुषा पश्यत्यथैतन्म्रियते यन्न पश्यति तस्य श्रोत्रमेव तेजो गच्छति प्राणं प्राण एतद्वै ब्रह्म दीप्यते यच्छ्रोत्रेण शृणोत्यथैतन्म्रियते यन्न शृणोति तस्य मन एव तेजो गच्छति प्राणं प्राण एतद्वै ब्रह्म दीप्यते यन्मनसा ध्यायत्यथैतन्म्रियते यन्न ध्यायति तस्य प्राणमेव तेजो गच्छति प्राणं प्राणस्ता वा एताः सर्वा देवताः प्राणमेव प्रविश्य प्राणे मृत्वाऽन्नमृच्छन्ते तस्मादेव पुनरुदीरते तद्यदिह वा एवं विद्वांसमुभौ पर्वताणभिपर्वतेयातां दक्षिण-श्चोत्तरश्च तुस्तूर्षमाणौ न हैनं सृण्वीयातामथ य एनं द्विषन्ति यांश्च स्वयं द्रोष्टि त एवैनं परिम्रियन्ते ॥ १३ ॥

अथातो निःश्रेयसादानमेता इ वै देवता अहंश्रेयसे विवद-माना अस्माच्छरीरादुच्चक्रमुस्तद्वाक् पपात शुक्रं दारुभूतं शि-श्येऽथैनद्वाक्प्रविवेश तद्वाचावदच्छिश्य एवाथैनच्चक्षुः प्रविवेश त-द्वाचाऽवदच्चक्षुषाऽपश्यच्छिश्य एवाथैनच्छ्रोत्रं प्रविवेश तद्वाचाव-दच्चक्षुषाऽपश्यच्छ्रोत्रेण शृण्वच्छिश्य एवाथैतन्मनः प्रविवेश तद्वाचा-वदच्चक्षुषाऽपश्यच्छ्रोत्रेण शृण्वन्मनसाऽध्यायच्छिश्य एवाथैनत्प्राणः प्रविवेश तत्त एव समुत्तस्थौ ता वा एताः सर्वा देवताः प्राणे निः-श्रेयसं विदित्वा प्राणमेव प्रज्ञात्मानमभिसंभूय सहैवैतैः सर्वैरस्मा-च्छरीरादुच्चक्रमुस्ते वायुप्रतिष्ठा आकाशात्मानः स्वरीयुस्तथो एवैवं विद्वान्प्राणे निःश्रेयसं विदित्वा प्राणमेव प्रज्ञात्मानमभिसंभूय सहैवैतैः सर्वैरस्माच्छरीरादुत्क्रामति स वायुप्रतिष्ठ आकाशा-त्मा स्वरेति स तद्वच्छति यत्रैते देवास्तत्प्राप्य यदमृता देवास्तद-मृतो भवति य एवं वेद ॥ १४ ॥

अथातः पितापुत्रीयं संप्रदानमिति चाऽऽचक्षते पिता पुत्रं श्रेष्य-आह्वयति नवैस्तृणैरगारं संस्तीर्याग्निमुप स्माऽऽधायोदकुम्भं सपा-

अमुपनिधायान्वाहतेन वाससा संप्रच्छन्नः पिता श्वेत एत्य पुत्र उप-
 रिष्टादभिनिपद्यत इन्द्रियैरिन्द्रियाणि संस्पृश्यापि वाऽस्मा आसी-
 नायाभिमुखायैव संप्रदध्यादथास्मै संप्रयच्छति वाचं मे त्वयि
 दधानीति पिता वाचं ते मयि दध इति पुत्रः प्राणं मे त्वयि
 दधानीति पिता प्राणं मयि दध इति पुत्रश्चक्षुर्मै त्वयि दधा-
 नीति पिता चक्षुस्ते मयि दध इति पुत्रः श्रोत्रं मे त्वयि
 दधानीति पिता श्रोत्रं ते मयि दध इति पुत्रोऽन्नरसान्मे त्वयि
 दधानीति पिताऽन्नरसांस्ते मयि दध इति पुत्रः कर्माणि
 मे त्वयि दधानीति पिता कर्माणि ते मयि दध इति
 पुत्रः सुखदुःखे मे त्वयि दधानीति पिता सुखदुःखे ते मयि दध
 इति पुत्र आनन्दं रतिं प्रजातिं मे त्वयि दधानीति पिताऽऽनन्दं
 रतिं प्रजातिं ते मयि दध इति पुत्र इत्यां मे त्वयि दधानीति
 पितेत्यां ते मयि दध इति पुत्रो मनो मे त्वयि दधानीति पिता
 मनस्ते मयि दध इति पुत्रः प्रज्ञां मे त्वयि दधानीति पिता प्रज्ञां
 ते मयि दध इति पुत्रो यद्यु वा उपाभिगदः स्यात्समासेनैव ब्रूया-
 त्प्राणान्मे त्वयि दधानीति पिता प्राणांस्ते मयि दध इति पुत्रोऽथ
 दक्षिणावृदुपनिष्क्रामति तं पिताऽनुमन्त्रयते यशो ब्रह्मवर्चसं
 कीर्तिस्त्वा जुपतामित्यथेतरः सव्यमन्त्रं समभ्यर्चयते पाणिनाऽ-
 न्तर्धाय वसनान्तेन वा प्रच्छाद्य स्वर्गाँल्लोकान्क्रामानापनुहीति स
 यद्यगदः स्यात्पुत्रस्यैश्वर्ये पिता वसेत्परि वा ब्रजेद्यद्यु वै प्रेयात्त-
 थैवैनं समापयेयुर्यथा समापयितव्यो भवति यथा समापयितव्यो
 भवति ॥ १५ ॥

इति शाङ्खायनारण्यके चतुर्थोऽध्यायः ॥ ४ ॥

अथ पञ्चमोऽध्यायः ।

ॐ प्रतर्दनो ह वै दैवोदासिरिन्द्रस्य प्रियं धामोपजगाम युद्धेन
 च पौरुषेण च तं हेन्द्र उवाच प्रतर्दन वरं वृणीष्वेति स होवाच
 प्रतर्दनस्त्वमेव वृणीष्व थं त्वं मनुष्याय हिततमं मन्यस इति तं
 हेन्द्र उवाच न वै वरोऽवरस्मै वृणीते त्वमेव वृणीष्वेत्यवरो वै
 किल मेति होवाच प्रतर्दनोऽथो खल्विन्द्रः सत्यादेव नेयाय सत्यं
 हीन्द्रस्तं हेन्द्र उवाच माभेव विजानीष्वेतदेवाहं मनुष्याय हिततमं

मन्ये यो मां विजानीयाद्भिशीर्षाणं त्वाष्ट्रमहनदरुर्मुस्वान्यतीन्सालाहृकेभ्यः प्रायच्छन्बह्वीः संभ्रा अतिक्रम्य दिवि प्रह्लादीयामनृणमहमन्तरिक्षे पौलामान्पृथिव्यां कालखञ्जास्तस्य मे तत्र न लोमचनाभीयत स यो मां वेद न ह वै तस्य केन च कर्मणा लोको मीयते न स्तेयेन न भ्रूणहृत्यया न मातृवधेन न पितृवधेन नास्य पापंचन चक्रुषो मुखाञ्जिले वेतीति ॥ १ ॥

स होवाच प्राणोऽस्मि प्रज्ञात्मा तं मामायुरमृतमित्युपास्स्वाऽऽयुः प्राणः प्राणो वा आयुर्यावद्यस्मिच्छरीरे प्राणो वसति तावदायुः प्राणेन ह्येवास्मिँल्लोकेऽमृतत्वमाप्नोति प्रज्ञया सत्यं संकल्पं स यो मामायुरमृतमित्युपास्ते सर्वमायुरस्मिँल्लोक ए-याऽऽप्नोत्यमृतत्वमक्षितिं स्वर्गे लोके तद्धैक आहुरेकभूयं वै प्राणा गच्छन्तीति नहि कश्चन शक्नुयात्तद्वाचा नाम प्रज्ञापयितुं चक्षुषा रूपं श्रोत्रेण शब्दं मनसा ध्यातमेकभूयं वै प्राणा भूत्वैकैकमेतानि सर्वाणि प्रज्ञापयन्तीति वाचं वदन्तीं सर्वे प्राणा अनुवदन्ति चक्षुः पश्यत्सर्वे प्राणा अनुपश्यन्ति श्रोत्रं शृण्वत्सर्वे प्राणा अनुशृण्वन्ति मनो ध्यायत्सर्वे प्राणा अनुध्यायन्ति प्राणं प्राणन्तं सर्वे प्राणा अनुप्राणन्त्येवमु हैतदिति हेन्द्र उवाचास्ति त्वेव प्राणानां निःश्रेयसादानमिति ॥ २ ॥

जीवति वागपेतो मूकान्हि पश्यामो जीवति चक्षुरपेतोऽन्धान्हि पश्यामो जीवति श्रोत्रापेतो बधिरान्हि पश्यामो जीवति मनोपेतो बालान्हि पश्यामो जीवति बाहुच्छिन्नो जीवत्यूरुच्छिन्न इत्येवं हि पश्याम इत्यथ खलु प्राण एव प्रज्ञात्मेदं शरीरं परिगृह्णोत्थापयति तस्मादेतदेवोक्त्यमुपासीतेति सैषा प्राणे सर्वाभिर्यो वै प्राणः सा प्रज्ञा या वा प्रज्ञा स प्राणस्तस्यैषैव दृष्टिरेतद्विज्ञानं यत्रैतत्पुरुषः सुप्तः स्वप्नं न कंचन पश्यत्यथास्मिन्प्राण एवैकधा भवति तदेनं वाक् सर्वैर्नामभिः सहाप्येति चक्षुः सर्वै रूपैः सहाप्येति श्रोत्रं सर्वैः शब्दैः सहाप्येति मनः सर्वैर्ध्यानैः सहाप्येति स यदा प्रतिबुध्यते यथाऽग्नेर्ज्वलतः सर्वा दिशो विस्फुलिङ्गन् विप्रतिष्ठेत् श्वमेवैतस्मादात्मनः प्राणा यथायतनं विप्रतिष्ठन्ते प्राणेभ्यो

देवा देवेभ्यो लोकाः स एष प्राण एव प्रज्ञात्मेदं शरीरं परि-
 गृह्णोत्थापयति तस्मादेतदेवोक्थमुपासीतेति सैषा प्राणे सर्वाभिर्यो
 वै प्राणः सा प्रज्ञा या वा प्रज्ञा स प्राणस्तस्यैषैव सिद्धिरेताद्विज्ञानं
 यत्रैतत्पुरुष आर्तो मरिष्यन्नाबल्यमेत्य संमोहमेति तमाहुर्दुद्रुक्मी-
 च्चित्रं न शृणोति न पश्यति न वाचा वदति न ध्यायत्यथा-
 स्मिन्प्राण एवैकधा भवति तदेनं वाक् सर्वैर्नामभिः सहाप्येति
 चक्षुः सर्वै रूपाः सहाप्येति श्रोत्रं सर्वैः शब्दैः सहाप्येति
 मनः सर्वैर्ध्यानैः सहाप्येति स गदाऽस्माच्छरीरादुत्क्रामति सहै-
 वैतैः सर्वैरुत्क्रामति ॥ ३ ॥

वागेवास्मिन्सर्वाणि नामान्यभिविसृज्यन्ते वाचा सर्वाणि
 नामान्याप्नोति प्राण एवास्मिन्सर्वे गन्धा अभिविसृज्यन्ते प्राणेन
 सर्वान्गन्धानाम्प्रोति चक्षुरेवास्मिन्सर्वाणि रूपाण्यभिविसृज्यन्ते
 चक्षुषा सर्वाणि रूपाण्याप्नोति श्रोत्रमेवास्मिन्सर्वे शब्दा अभिविसृ-
 ज्यन्ते श्रोत्रेण सर्वाञ्छब्दानाम्प्रोति मन एवास्मिन्सर्वाणि
 ध्यातान्यभिविसृज्यन्ते मनसा सर्वाणि ध्यातान्याप्नोति सह
 ह्येतावस्मिच्छरीरे वसतः सहोत्क्रामतोऽथ यथाऽस्यै प्रज्ञायै सर्वाणि
 भूतान्येकं भवन्तीति तद्व्याख्यास्यामः ॥ ४ ॥

वागेवास्या एकमङ्गमुदूहळं तस्यै नाम परस्तात्प्रतिविहिता
 भूतमात्रा घ्राण एवास्या एकमङ्गमुदूहळं तस्य गन्धः परस्तात्प्रति-
 विहिता भूतमात्रा चक्षुरेवास्या एकमङ्गमुदूहळं तस्य रूपं परस्ता-
 त्प्रतिविहिता भूतमात्रा श्रोत्रमेवास्या एकमङ्गमुदूहळं तस्य शब्दः
 परस्तात्प्रतिविहिता भूतमात्रा जिह्वेवास्या एकमङ्गमुदूहळं तस्या
 अक्षरसः परस्तात्प्रतिविहिता भूतमात्रा हस्तावेवास्या एकमङ्ग-
 मुदूहळं तयोः कर्म परस्तात्प्रतिविहिता भूतमात्रा शरीरमेवास्या
 एकमङ्गमुदूहळं तस्य सुखदुःखे परस्तात्प्रतिविहिता भूतमात्रोपस्थ
 एवास्या एकमङ्गमुदूहळं तस्याऽऽनन्दो रतिः प्रजातिः परस्तात्प्रति-
 विहिता भूतमात्रा पादा एवास्या एकमङ्गमुदूहळं तयोरित्या
 परस्तात्प्रतिविहिता भूतमात्रा मन एवास्या एकमङ्गमुदूहळं तस्य
 धीः कामाः परस्तात्प्रतिविहिता भूतमात्रा ॥ ५ ॥

प्रज्ञया वाचं समारुह्य वाचा सर्वाणि नामान्याप्नोति प्रज्ञया-

प्राणं समारुह्य प्राणेन सर्वान्गन्धानाप्नोति प्रज्ञया चक्षुः समारुह्य चक्षुषा सर्वाणि रूपाण्याप्नोति प्रज्ञया श्रोत्रं समारुह्य श्रोत्रेण सर्वाञ्छब्दानाप्नोति प्रज्ञया जिह्वां समारुह्य जिह्वया सर्वानम्बरसानाप्नोति प्रज्ञया हस्तौ समारुह्य हस्ताभ्यां सर्वाणि कर्माण्याप्नोति प्रज्ञया शरीरं समारुह्य शरीरेण सुखदुःखे आप्नोति प्रज्ञयोपस्थं समारुह्योपस्थेनाऽऽनन्दं रतिं प्रजातिमाप्नोति प्रज्ञया पादौ समारुह्य पादाभ्यां सर्वा इत्या आप्नोति प्रज्ञया मनः समारुह्य मनसा सर्वाणि ध्यातान्याप्नोति ॥ ६ ॥

न हि प्रज्ञापेता वाङ्नाम किञ्चन प्रज्ञपयेदन्यत्र मे मनोऽभूदित्याह नाहमेतन्नाम प्राज्ञासिषमिति न हि प्रज्ञापेतः प्राणो गन्धं कंचन प्रज्ञपयेदन्यत्र मे मनोऽभूदित्याह नाहमेतं गन्धं प्राज्ञासिषमिति नहि प्रज्ञापेतं चक्षु रूपं किञ्चन प्रज्ञपयेदन्यत्र मे मनोऽभूदित्याह नाहमेतद्रूपं प्राज्ञासिषमिति नहि प्रज्ञापेतं श्रोत्रं शब्दं कंचन प्रज्ञपयेदन्यत्र मे मनोऽभूदित्याह नाहमेतं शब्दं प्राज्ञासिषमिति नहि प्रज्ञापेता जिह्वाऽम्बरसं कंचन प्रज्ञपयेदन्यत्र मे मनोऽभूदित्याह नाहमेतमम्बरसं प्राज्ञासिषमिति न हि प्रज्ञापेतौ हस्तौ कर्म किञ्चन प्रज्ञपयेतामन्यत्र नौ मनोऽभूदित्याहतुर्नाऽऽवामेतत्कर्म प्राज्ञासिष्वेति नहि प्रज्ञापेतं शरीरं न सुखं न दुःखं किञ्चन प्रज्ञपयेदन्यत्र मे मनोऽभूदित्याह नाहमेतं न सुखं न दुःखं प्राज्ञासिषमिति नहि प्रज्ञापेत उपस्थ आनन्दं न रतिं न प्रजातिं कांचन प्रज्ञपयेदन्यत्र मे मनोऽभूदित्याह नाहमेतमानन्दं न रतिं न प्रजातिं प्राज्ञासिषमिति नहि प्रज्ञापेतौ पादावित्यां कांचन प्रज्ञपयेतामन्यत्र नौ मनोऽभूदित्याहतुर्नाऽऽवामेतामित्यां प्राज्ञासिष्वेति नहि प्रज्ञापेता धीः काचन सिध्येन्न प्रज्ञातव्यं प्रज्ञायेत ॥ ७ ॥

न वाचं विजिज्ञासीत वक्तारं विद्यान्न गन्धं विजिज्ञासीत घ्रातारं विद्यान्न रूपं विजिज्ञासीत द्रष्टारं विद्यान्न शब्दं विजिज्ञासीत श्रोतारं विद्यान्नाम्बरसं विजिज्ञासीताम्बरसस्य विज्ञातारं विद्यान्न कर्म विजिज्ञासीत कर्तारं विद्यान्न सुखदुःखे विजिज्ञासीत सुखदुःखयोर्विज्ञातारं विद्यान्नाऽऽनन्दं न रतिं न प्रजातिं

विजिज्ञासीताऽऽनन्दस्य रतेः प्रजातेर्विज्ञातारं विद्याभेत्यां विजि-
 ज्ञासीतैतारं विद्यान्न मनो विजिज्ञासीत मन्तारं विद्यात्ता वा
 एता दशैव भूतमात्रा अधिप्रज्ञं दश प्रज्ञामात्रा अधिभूतं यद्धि
 भूतमात्रा न स्युर्न प्रज्ञामात्राः स्युर्यद्वा प्रज्ञामात्रा न स्युर्न भूत-
 मात्राः स्युर्न ह्यन्यतरतो रूपं किंचन सिध्येन्नो एतन्नाना त-
 द्यथा रथस्यारेषु नेभिरर्पिता नाभावरा अर्पिता एवमेवैता भूत-
 मात्राः प्रज्ञामात्रास्वर्पिताः प्रज्ञामात्राः प्राणेऽर्पिताः स एष प्राण
 एव प्रज्ञात्माऽनन्तोऽजरोऽमृतो न साधुना कर्मणा भूयान्भवति नो
 एवासाधुना कनीयानेष ह्येव साधु कर्म कारयति तं यमेभ्यो
 लोकेभ्य उन्निनीषत एष उ एवासाधु कर्म कारयति तं यमघो
 निनीषत एष लोकपाल एष लोकाधिपतिरेष लोकेशः स म
 आत्मेति विद्यात्स म आत्मेति विद्यात् ॥ ८ ॥

इति शाङ्खायनारण्यके पञ्चमोऽध्यायः ॥ ५ ॥

अथ षष्ठोऽध्यायः ।

ॐ अथ ह वै गाग्यो बालाकिरनूचानः संस्पृष्ट आस सोऽ-
 बसदुर्शनरेषु स वसन्मत्स्येषु कुरुपञ्चालेषु काशिविदेहेष्विति
 स हाजातशत्रुं काश्यमात्रज्योवाच ब्रह्म ते ब्रवाणीति तं होवाचा-
 जातशत्रुः सहस्रं दधि त इत्येतस्यां वाचि जनको जनक इति वा
 उ जना धावन्तीति ॥ १ ॥

आदित्ये बृहच्चन्द्रमस्यभ्रं विद्युति सत्यं स्तनयितनौ शब्दो
 वायाविन्द्रो वैकुण्ठ आकाशे पूर्णमग्नौ विषासहिरित्यप्सु तेज
 इत्यधिदैवतमथाध्यात्ममादर्शे प्रतिरूपश्लयायां द्वितीयः प्राति-
 श्रुत्कायामसुरिति शब्दे मृत्युः स्वप्ने यमः शरीरे प्रजापतिर्दक्षि-
 णेऽक्षिणि वाचः सव्येऽक्षिणि सत्यस्य ॥ २ ॥

स होवाच बालाकिर्य एवैष आदित्ये पुरुषस्तमेवाहमुपास
 इति तं होवाचाजातशत्रुर्मा मैतस्मिन्संवादयिष्ठा बृहत्पाण्डरवासा
 अतिष्ठाः सर्वेषां भूतानां मूर्धेति वा अहमेतमुपास इति स यो
 हैतमेवमुपास्तेऽतिष्ठाः सर्वेषां भूतानां मूर्धा भवति ॥ ३ ॥

स होवाच बालाकिर्य एवैष चन्द्रमसि पुरुषस्तमेवाहमुपास
 इति तं होवाचाजातशत्रुर्मा मैतस्मिन्संवादयिष्ठा अन्नस्याऽऽत्मेति वा
 अहमेतमुपास इति स यो हैतमेवमुपास्तेऽन्नस्याऽऽत्मा
 भवति ॥ ४ ॥

स होवाच बालाकिर्य एवैष विद्युति पुरुषस्तमेवाहमुपास इति तं होवाचाजातशत्रुर्मा मैतस्मिन्संवादयिष्ठाः सत्यस्याऽऽत्मेति वा अहमेतमुपास इति स यो हैतमेवमुपास्ते सत्यस्याऽऽत्मा भवति ॥ ५ ॥

स होवाच बालाकिर्य एवैष स्तनयित्ना पुरुषस्तमेवाहमुपास इति तं होवाचाजातशत्रुर्मा मैतस्मिन्संवादयिष्ठाः शब्दस्याऽऽत्मेति वा अहमेतमुपास इति स यो हैतमेवमुपास्ते शब्दस्याऽऽत्मा भवति ॥ ६ ॥

स होवाच बालाकिर्य एष वायौ पुरुषस्तमेवाहमुपास इति तं होवाचाजातशत्रुर्मा मैतस्मिन्संवादयिष्ठा इन्द्रो वैकुण्ठोऽपराजिता सेनेति वा अहमेतमुपास इति स यो हैतमेवमुपास्ते जिष्णुर्ह वा अपराजिष्णुरन्यतस्त्यजाथी भवति ॥ ७ ॥

स होवाच बालाकिर्य एवैष आकाशे पुरुषस्तमेवाहमुपास इति तं होवाचाजातशत्रुर्मा मैतस्मिन्संवादयिष्ठाः पूर्णमप्रवर्ति ब्रह्मेति वा अहमेतमुपास इति स यो हैतमेवमुपास्ते पूर्यते प्रजया पशुभिर्यशसा ब्रह्मवर्चसेन स्वर्गेण लोकेन सर्वमायुरेति ॥ ८ ॥

स होवाच बालाकिर्य एवैषोऽग्नौ पुरुषस्तमेवाहमुपास इति तं होवाचाजातशत्रुर्मा मैतस्मिन्संवादयिष्ठा विषासहिरिति वा अहमेतमुपास इति स यो हैतमेवमुपास्ते विषासहिर्ह वा अन्येषु भवति ॥ ९ ॥

स होवाच बालाकिर्य एवैषोऽप्सु पुरुषस्तमेवाहमुपास इति तं होवाचाजातशत्रुर्मा मैतस्मिन्संवादयिष्ठास्तेजस आत्मेति वा अहमेतमुपास इति स यो हैतमेवमुपास्ते तेजस आत्मा भवतीत्याधिदैवतमथाध्यात्मम् ॥ १० ॥

स होवाच बालाकिर्य एवैष आदर्शे पुरुषस्तमेवाहमुपास इति तं होवाचाजातशत्रुर्मा मैतस्मिन्संवादयिष्ठाः प्रतिरूप इति वा अहमेतमुपास इति स यो हैतमेवमुपास्ते प्रतिरूपो हैवास्य प्रजायामाजायते नाप्रतिरूपः ॥ ११ ॥

स होवाच बालाकिर्य एवैष च्छायायां पुरुषस्तमेवाहमुपास इति तं होवाचाजातशत्रुर्मा मैतस्मिन्संवादयिष्ठा द्वितीयोऽनपग इति वा अहमेतमुपास इति स यो हैतमेवमुपास्ते विन्दते द्वितीयान् द्वितीयवान् भवति ॥ १२ ॥

स होवाच बालाकिर्य एवैष प्रतिश्रुत्कायां पुरुषस्तमेवाहमुपास इति तं होवाचाजातशत्रुर्मा मैतस्मिन्संवादयिष्ठा असुरिति वा अहमेतमुपास इति स यो हैतमेवमुपास्ते न पुरा कालात्संमोहमेति ॥ १३ ॥

स होवाच बालाकिर्य एवैष शब्दे पुरुषस्तमेवाहमुपास इति तं होवाचाजातशत्रुर्मा मैतस्मिन्संवादयिष्ठा मृत्युरिति वा अहमेतमुपास इति स यो हैतमेवमुपास्ते न पुरा कालात्प्रैतीति ॥ १४ ॥

स होवाच बालाकिर्येनैतत्पुरुषः सुप्तः स्वप्न्यया चरति तमेवाहमुपास इति तं होवाचाजातशत्रुर्मा मैतस्मिन्संवादायिष्ठा यमो राजेति वा अहमेतमुपास इति स यो हैतमेवमुपास्ते सर्वे हास्मा इदं श्रेष्ठयाय यम्यते ॥ १५ ॥

स होवाच बालाकिर्य एवैष शरीरे पुरुषस्तमेवाहमुपास इति तं होवाचाजातशत्रुर्मा मैतस्मिन्संवादायिष्ठाः प्रजापतिरिति वा अहमेतमुपास इति स यो हैतमेवमुपास्ते प्रजायते प्रजया पशुभिर्यशसा ब्रह्मवर्चसेन स्वर्गेण लोकेन सर्वमायुरेति ॥ १६ ॥

स होवाच बालाकिर्य एवैष दक्षिणेऽक्षिणि पुरुषस्तमेवाहमुपास इति तं होवाचाजातशत्रुर्मा मैतस्मिन्संवादायिष्ठा वाच आत्माऽग्नेरात्मा ज्योतिष आत्मेति वा अहमेतमुपास इति स यो हैतमेवमुपास्त एतेषां सर्वेषामात्मा भवति ॥ १७ ॥

स होवाच बालाकिर्य एवैष सव्येऽक्षिणि पुरुषस्तमेवाहमुपास इति तं होवाचाजातशत्रुर्मा मैतस्मिन्संवादायिष्ठाः सत्यस्याऽऽत्मा विद्युत् आत्मा तेजस आत्मेति वा अहमेतमुपास इति स यो हैतमेवमुपास्त एतेषां सर्वेषामात्मा भवति ॥ १८ ॥

तत उ ह बालाकिस्तूष्णीमास तं होवाचाजातशत्रुरेतावशु बालाका ३ इत्येतावदिति होवाच बालाकिस्तं होवाचाजातशत्रुर्मृषा वै खलु मा संवादयिष्ठा ब्रह्म ते ब्रवाणीति यो वै बालाक एतेषां पुरुषाणां कर्ता यस्य वैतत्कर्म स वै बोदितव्यस्तत उ ह बालाकिः समिन्पाणिः प्रतिचक्रम उपायानीति तं होवाचाजातशत्रुः प्रतिलोमरूपमेतन्मन्ये यत्क्षत्रियो ब्राह्मणमुपनयते हि व्येव त्वा ज्ञपथिष्यामीति तं ह पाणावभिपद्य प्रवव्राज तौ ह सुप्तं पुरुषमाजगमतुस्तं हाजातशत्रुरामन्त्रयाचक्रे बृहत्पाण्डरवासः सोमराजन्निति स उ ह शिश्य एव तत उ हैनं यष्ट्या विविक्षेप स तत एव समुत्तस्थौ तं होवाचाजातशत्रुः केष एतद्भालाके पुरुषोऽशयिष्ठ क चैतदभूत्कुत एतदागादिति तत उ ह बालाकिर्न विजज्ञे तं होवाचाजातशत्रुर्यत्रैष एतद्भालाके पुरुषोऽशयिष्ठ यत्रैतदभूद्यत एतदाऽगादिति हिता नाम पुरुषस्य नाड्यो हृदयात्पुरीततमभिप्रतन्वन्ति तद्यथा सहस्रधा केशो विपाटितस्तावदण्व्यः पिङ्गलस्यागिन्म्यस्तिष्ठन्ति शुक्लस्य कृष्णस्य पीतस्य लोहितस्य च तासु तदा भवति यदा सुप्तः स्वप्नं न कंचन पश्यति ॥१९॥

अथास्मिन्प्राण एवैकधा भवति तदेनं वाक् सर्वैर्नामभिः सहाप्येति चक्षुः सर्वै रूपैः सहाप्येति श्रोत्रं सर्वैः शब्दैः सहाप्येति मनः सर्वैर्ध्यातैः सहाप्येति स यदा प्रतिबुध्यते यथाऽग्नेर्ज्वलतः सर्वा दिशो विस्फुलिङ्गा विप्रतिष्ठेरन्नेवमेवैतस्मादात्मनः प्राणा यथायतनं विप्रतिष्ठन्ते प्राणेभ्यो देवा देवेभ्यो लोकाः स एष प्राण एव प्रज्ञात्मेदं शरीरमात्मानमनुप्रविष्ट आ लोमभ्य आ नखेभ्यस्तद्यथा क्षुरः क्षुरधाने बोपहितो विश्वंभरो वा विश्वंभरकुलाय एवमेवैष प्रज्ञात्मेदं शरीरमात्मानमनुप्रविष्ट आ लोमभ्य आ नखेभ्यस्तमेतमात्मानमेत आत्मानोऽन्ववस्यन्ते यथा श्रेष्ठिनं स्वास्तद्यथा श्रेष्ठी स्वैर्भुङ्क्ते यथा वा र्वाः श्रेष्ठिनं भुञ्जन्त्येवमेवैष प्रज्ञात्मेतैरात्मभिर्भुङ्क्ते एवमेवैत आत्मान एतमात्मानं भुञ्जन्ति स यावद् वा इन्द्र एतमात्मानं न विजज्ञे तावदेनमसुरा अभिवभूवुः स यदा विजज्ञेऽथ हत्वाऽसुरान्विजित्य सर्वेषां च देवानां श्रेष्ठ्यं

स्वाराज्यमाधिपत्यं पर्येत्तथो एवैवं विद्वान्सर्वान्पाप्मनोऽपहृत्य
सर्वेषां च भूतानां श्रेष्ठ्यं स्वाराज्यमाधिपत्यं पर्येति य एवं वेद
य एवं वेद ॥ २० ॥

इति शाङ्खायनारण्यके षष्ठोऽध्यायः ॥ ६ ॥

अथ सप्तमोऽध्यायः ।

ॐ ऋतं वदिष्यामि सत्यं वदिष्यामि तन्मामवतु तद्वक्तार-
मवत्ववतु मामवतु वक्तारं मयि भर्गो मयि महो वाञ्छे मनसि
प्रतिष्ठिता मनो मे वाचि प्रतिष्ठितमाधिराविर्मर्याभूर्वेद सामत्सो-
णीर्ऋतं मा मा हिंसीरनेनाधीतेनाहोरात्रात्संवसाम्यन्न इळा नम इळा
नम ऋषिभ्यो मन्त्रकृद्भ्यो मन्त्रपतिभ्यो नमोऽस्तु देवेभ्यः
शिवा नः शंतमा भव सुमृळीका सरस्वती मा ते व्योम संह-
श्यद्व्यं मन इषिरं चक्षुः सूर्यो ज्योतिषां श्रेष्ठो दीक्षे मा मा
हिंसीः ॥ १ ॥

अथातः संहिताया उपनिषत्पृथिवी पूर्वरूपं द्यौरुत्तररूपं वायुः
संहितेति शौरवीरो माण्डूकेय आकाशः संहितेत्यस्य माक्षव्या
चेदयांचक्रे सहापरिवृतो मेने न मेऽस्य पुत्रेण समगादिति
परिवृतो मेन इत्यागस्त्यः समानं ह्यत्र पितुश्च पुत्रस्य च वायु-
श्चाऽऽकाशश्चेत्यधिदैवतमथाध्यात्मं वाक् पूर्वरूपं मन उत्तररूपं
प्राणः संहितेति शौरवीरो माण्डूकेयोऽथ ह स्मास्य पुत्र आह
दीर्घो मनसा वा अग्रे कीर्तयति तद्वाचा वदति तस्मान्मन एव
पूर्वरूपं वागुत्तररूपं मनो वाक् प्राणस्त्वेव संहित इति स एषोऽश्व-
रथः प्रष्टिवाहनो मनो वाक् प्राणः संहितः स्वर्गं लोकं गमयति
स य एवमेतां संहितां वेद संधीयते प्रजया पशुभिर्यशसा ब्रह्म-
वर्चसेन स्वर्गेण लोकेन सर्वमायुरेतीति नु माण्डूकेयानाम् ॥२॥

शौकल्यस्य पृथिव्यग्निः पृथिवी वागनुव्याहारः स यदि
निर्भुजः खलु वैव यं मध्यमां वाक् प्राणेन माता जाया भक्षा
वाग्बृहद्ब्रह्मिर्वाचि सर्वमुत्तमम् ॥ ३ ॥

१ ख. भय्याभू° । २ क. सारिणिः । ३ ब. मन्त्रपतिः । ४ ब. सहापि परिवृतो । ५ क.
अथ शाकल्यस्य । अत्रैकः खण्डः कीथपुस्तके नास्ति । पाठभेद-वेनाधोभागे स्वीकृतः । ६ प.
बृहद्ब्रह्मिर्वाचि ।

अथ शाकल्यस्य पृथिवी पूर्वरूपं द्यौरुत्तररूपं वायुः संहिता वृष्टिः संधिः पर्जन्यः संधाता तदुतापि यत्रैतद्बलवदनुगृह्णन्महा-
मेघा वृष्टिं वर्षन्ति द्यावापृथिव्यौ समधातामित्यधिदैवतमथाध्यात्मं
पुरुषोऽयं सर्वमाण्डं द्वे विदले भवतस्तत्रेदमेव पूर्वरूपमिदमुत्तररूपं
तत्रायमन्तरेणाऽऽकाशो यथाऽसौ द्यावापृथिव्योरन्तरेणाऽऽका-
शस्तस्मिन्नेतस्मिन्नाकाशे प्राण आयत्तो भवति यथाऽमुष्मिन्ना-
काशे वायुरायत्तो भवति यथाऽमूनि त्रीणि ज्योतीष्येवमिमानि
पुरुषे त्रीणि ज्योतीषि यथाऽसौ दिव्यादित्य एवमिदं शिरसि
चक्षुर्यथाऽसावन्तरिक्षे विद्युदेवमिदमात्मानि हृदयं यथाऽय-
मग्निः पृथिव्यामेवमिदमुग्रस्थे रेत एवमिव ह स्म सर्वत आत्मान-
मनुविधायाऽऽहेदमेव पूर्वरूपमिदमुत्तररूपं मनो वाक् प्रा-
णस्त्वेव संहित इति स एषोऽश्वरथः प्रष्टिवाहनो मनो वाक् प्राणः
संहितः स्वर्गं लोकं गमयति स य एवमेतां संहितां वेद संधीयते
प्रजया पशुभिर्यशसा ब्रह्मवर्चसेन स्वर्गेण लोकेन सर्वमा-
युरेति ॥ ४ ॥

पृथिवी पूर्वरूपं द्यौरुत्तररूपं वायुः संहिता दिशः संधिरादित्यः
संधातेति वैश्वामित्र इत्यधिदैवतमथाध्यात्मं वाक्पूर्वरूपं मन
उत्तररूपं प्राणः संहिता श्रोत्र संधिश्चक्षुः संधाता स य एवमेतां
संहितां वेद संधीयते प्रजया पशुभिर्यशसा ब्रह्मवर्चसेन स्वर्गेण
लोकेन सर्वमायुरेति ॥ ५ ॥

अग्निः पूर्वरूपं चन्द्रमा उत्तररूपं विद्युत्संहितेति सूर्यदैवत
इत्यधिदैवतमथाध्यात्मं वाक् पूर्वरूपं मन उत्तररूपं सत्यं संहिता
स य एवमेतां संहितां वेद संधीयते प्रजया पशुभिर्यशसा ब्रह्म-
वर्चसेन स्वर्गेण लोकेन सर्वमायुरेति ॥ ६ ॥

पृथिवी पूर्वरूपं द्यौरुत्तररूपं कालः संहितेति राधेय इत्यधिदै-
वतमथाध्यात्मं वाक् पूर्वरूपं मन उत्तररूपमात्मा संहिता स य
एवमेतां संहितां वेद संधीयते प्रजया पशुभिर्यशसा ब्रह्मवर्चसेन
स्वर्गेण लोकेन सर्वमायुरेति ॥ ७ ॥

वाक् पूर्वरूपं मन उत्तररूपं विद्या संहितेति पौष्करसादिः स
य एवमेतां संहितां वेद संधीयते प्रजया पशुभिर्यशसा ब्रह्मवर्च-
सेन स्वर्गेण लोकेन सर्वमायुरेति ॥ ८ ॥

अथातोऽनुव्याहाराः प्राणो वंश इति विद्यात्स य एनं प्राणं वंशं ब्रुवन्परमुपवदेच्छक्नुवन्कश्चिच्चेन्मन्येत प्राणं वंशं समधाः प्राणं वंशं समधित्सितुं न शक्नोषीत्यात्थ प्राणस्त्वा वंशो हास्यतीत्येनं ब्रूयादथ चेदशक्नुवन्मन्येत प्राणं वंशं समधित्सीस्तन्नाशकः संधातुं प्राणस्त्वा वंशो हास्यतीत्येवैनं ब्रूयाद्यथानुकथाच ब्रुवन्वाऽब्रुवन्वा ब्रूयादभ्याशमेव यत्तथा स्यान्न त्वेवान्यत्कुशलाद्ब्राह्मणं ब्रूयादतिद्युन्न एव ब्राह्मणं ब्रूयान्नातिद्युन्नेन च ब्राह्मणं ब्रूयान्नमोऽस्तु ब्राह्मणेभ्य इति शौरवीरो माण्डूकेयः ॥ ९ ॥

स यदि प्राणं वंशं ब्रुवन्तं परमुपवदेच्छक्नुवन्तं चेन्मन्येत प्राणं वंशं समधित्सिषं प्राणं वंशं समधित्सितुं न शक्नोषीत्यात्थ प्राणस्त्वा वंशो हास्यतीत्येनं ब्रूयादथ चेदशक्नुवन्तं मन्येत प्राणं वंशं समधित्सीस्तन्नाशकः संधातुं प्राणस्त्वा वंशो हास्यतीत्येवैनं ब्रूयाद्यथानुकथाच ब्रुवन्तं वाऽब्रुवन्तं वा ब्रूयादभ्याशमेव यत्तथा स्यान्न त्वेवान्यत्कुशलाद्ब्राह्मणं ब्रूयादतिद्युन्न एव ब्राह्मणं ब्रूयान्नातिद्युन्नेन च ब्राह्मणं ब्रूयान्नमोऽस्तु ब्राह्मणेभ्य इति शौरवीरो माण्डूकेयः ॥ १० ॥

अथातो निर्भुजप्रवादाः पृथिव्यायतनं निर्भुजं दिवायतनं प्रतृष्णमन्तरिक्षायतनमुभयमन्तरेण स य एनं निर्भुजं ब्रुवन्परमुपवदेत्पृथिवीं देवतामारः पृथिवी त्वा देवता रिष्यतीत्येनं ब्रूयादथ यदि प्रतृष्णं ब्रुवन्परमुपवदेद्विं देवतामारो द्यौस्त्वा देवता रिष्यतीत्येनं ब्रूयादथ यद्युभयमन्तरेण ब्रुवन्परमुपवदेदन्तरिक्षं देवतामारोऽन्तरिक्षं त्वा देवता रिष्यतीत्येनं ब्रूयाद्यद्धि संधिं विवर्तयति तन्निर्भुजस्य रूपमथ यच्छुद्धे अक्षरे अभिव्याहरति तत्प्रतृष्णस्याग्र उ एवोभयमन्तरेणोभयं व्याप्तं भवत्यन्नाद्यकामो निर्भुजं ब्रूयात्स्वर्गकामः प्रतृष्णमुभयकाम उभयमन्तरेण स य एनं निर्भुजं ब्रुवन्परमुपवदेदच्योष्ठा अवराभ्यां स्थानाभ्यामित्येनं ब्रूयादथ यदि प्रतृष्णं ब्रुवन्परमुपवदेदच्योष्ठा उत्तराभ्यां स्थानाभ्यामित्येवैनं ब्रूयाद्यस्त्वोभयमन्तरेणाह तस्य नास्त्यपवादो यथानुकथाच ब्रुवन्वाऽब्रुवन्वा ब्रूयादभ्याशमेव यत्तथा स्यान्न त्वेवान्यत्कुशला-

१ 'त्सितं न । २ क. 'त्याह प्रा' । ३ क. 'धातुक' । ४ अ. व. 'सुजाः प' । ५ ख. 'त्वैवैनं । ६ वन्ति त' ।

ब्राह्मणं ब्रूयादतिद्युम्न एव ब्राह्मणं ब्रूयात्प्रातिद्युम्नेन च
ब्राह्मणं ब्रूयान्नमोऽस्तु ब्राह्मणेभ्य इति शौरवीरो माण्डू-
केयः ॥ ११ ॥

अथ खल्वाहुर्निर्भुजवक्त्राः पूर्वमेवाक्षरं पूर्वरूपमुत्तरमुत्तररूपं
यकारवकारान्तरेण सा संहितेति स य एवमेतां संहितां वेद
संधीयते प्रजया पशुभिर्यशसा ब्रह्मवर्चसेन स्वर्गेण लोकेन
सर्वमायुरेति ॥ १२ ॥

अथ वै वयं ब्रूमो निर्भुजवक्त्राः स्म इति ह स्माऽऽह ह्रस्वो
माण्डूकेयः पूर्वमेवाक्षरं पूर्वरूपमुत्तरमुत्तररूपं तद्याऽसौ मात्रा
पूर्वरूपोत्तररूपे अन्तरेण येन सांधं विवर्तयति येन मात्रामात्रं
विभजति येन स्वरात्स्वरं विज्ञापयति सा संहितेति स य एव-
मेतां संहितां वेद संधीयते प्रजया पशुभिर्यशसा ब्रह्मवर्चसेन
स्वर्गेण लोकेन सर्वमायुरेति ॥ १३ ॥

अथ ह स्मास्य पुत्र आह मध्यमः प्रातियोधी पुत्रो मगध-
वासी पूर्वमेवाक्षरं पूर्वरूपमुत्तरमुत्तररूपं तद्याऽसौ मात्रा
सांधिविज्ञापनी साम तद्भवति सामैवाहं संहितां मन्य
इति तदेतदृचाऽभ्युदितं मा नैस्तेनेभ्यो ये अभिद्रुहस्पदे
निरामिणो रिपवोऽन्नेषु जागृधुः । आदेवानामोह ते विव्रयो हृदि
बृहस्पते न परः साम्नो विदुरिति स य एवमेतां संहितां वेद
संधीयते प्रजया पशुभिर्यशसा ब्रह्मवर्चसेन स्वर्गेण लोकेन सर्व-
मायुरेति ॥ १४ ॥

वाक् प्राणेन संधीयत इति कौण्ठरव्यः प्राणः पत्रमानेन
पत्रमानो विश्वैर्देवैर्विश्वे देवाः स्वर्गेण लोकेन स्वर्गो लोको ब्रह्मणा
सैषाऽवरपरा संहिता स य एवमेतामवरपरां संहितां वेदैवं हैष
स प्रजया पशुभिर्यशसा ब्रह्मवर्चसेन स्वर्गेण लोकेन संधीयते
यथैषाऽवरपरा संहिता स यदि परेण वोपसृष्टः स्वेन वाऽर्थेनाभि-
व्याहरेदभिव्याहरन्नेव विद्याद्विवं संहिताऽगमद्विदुषो देवानभि-
व्याहारार्थमेवं भविष्यतीत्येतेनावरपरेण तथा हैव तद्भवति
॥ १५ ॥

माता पूर्वरूपं पितोत्तररूपं प्रजा संहितेति भार्गवस्तदेतदेकमेव सर्वमभ्यनूक्तं माता च ह्येवेदं पिता च प्रजा च सर्वं सैषाऽदितिः संहिताऽदितिर्हेवेदं सर्वं यदिदं किञ्चिद्विश्वभूतं तदेतदृचाऽभ्युदित-
मैदितिर्यौरदितिरन्तरिक्षमदितिर्माता स पिता स पुत्रः । विश्वे देवा
अदितिः पञ्च जना अदितिर्जातमदितिर्जनित्वमिति स य एवमेतां
संहितां वेद संधीयते प्रजया पशुभिर्यशसा ब्रह्मवर्चसेन स्वर्गेण
लोकेन सर्वमायुरेति ॥ १६ ॥

जाया पूर्वरूपं पतिरुत्तररूपं पुत्रः संहिता रेतः संधिः प्रज-
ननं संधानमिति स्थविरः शाकल्यः सैषा प्रजापतिः संहिता स
य एवमेतां संहितां वेद संधीयते प्रजया पशुभिर्यशसा ब्रह्मवर्च-
सेन स्वर्गेण लोकेन सर्वमायुरेति ॥ १७ ॥

प्रजा पूर्वरूपं श्रद्धोत्तररूपं कर्म संहिता सत्यं संधानमिति
काश्यपः सैषा सत्यसंहिता तदाहुर्यत्सत्यसंधा देवा इति स य
एवमेतां संहितां वेद संधीयते प्रजया पशुभिर्यशसा ब्रह्मवर्चसेन
स्वर्गेण लोकेन सर्वमायुरेति ॥ १८ ॥

वाक् संहितेति पञ्चालचण्डो वाचा वै वेदाः संधीयन्ते वाचा
छन्दांसि वाचा मित्राणि संदधाति तद्यत्रैतदधीते वाचा भाषते
वा वाचि तदा प्राणो भवति वाक् तदा प्राणं रेहृळ्यथ यत्स्व-
पिति वा तूष्णीं वा भवति प्राणे तदा वाग्भवति प्राणस्तदा वाचं
रेहृळि तावन्योन्यं रेहृळस्तदेतदृचाऽभ्युदितमेकंः सुपर्णः स समुद्र-
माविवेश स इदं विश्वं भुवनं त्रिचष्टे । तं पाकेन मनसाऽपश्य-
मान्ततस्तं माता रेहृळि स उ रेहृळिमातरमिति वाग्वै माता प्राणो
वत्सः स य एवमेतां संहिता वेद संधीयते प्रजया
पशुभिर्यशसा ब्रह्मवर्चसेन स्वर्गेण लोकेन सर्वमायुरेति ॥ १९ ॥

बृहद्रथंतरेण रूपेण संहिता संधीयत इति ताक्षर्यो वाग्वै रथ-
तरस्य रूपं प्राणो बृहत उभाभ्यामु खलु संहिता संधीयते वाचा
च प्राणेन चैतस्यां ह स्मोपनिषदि संवत्सरं गा रक्षत इति

१ (१ । ६ । १६) २ (८ । ६ । १६)

तादृश्य एतस्यां ह स्म मात्रायां संवत्सरं गा रक्षत इति तादृश्यः
स य एवमेतां संहितां वेद संधीयते प्रजया पशुभिर्यशसा ब्रह्म-
वर्चसेन स्वर्गेण लोकेन सर्वमायुरेति ॥ २० ॥

गतिः पूर्वरूपं निवृत्तिरुत्तररूपं स्थितिः संहितेति जारत्कारव
आर्तभागस्तस्यामेतस्यां संहितायां ध्वंयो निमेषाः काष्ठाः कलाः
क्षणा मुहूर्ता अहोरात्रा अर्धमासा मासा ऋतवः संवत्सराश्च संधी-
यन्ते सैषा संहि तैतान्कालान्संदधाति कालो गतिनिवृत्तिस्थितीः
संदधाति गतिनिवृत्तिस्थितिभिरिदं सर्वं संधीयत इत्यधिदैवतमथा-
ध्यात्मं भूतं पूर्वरूपं भविष्यदुत्तररूपं भवत्संहितेति कालसंधिस्त-
देतद्वचाऽभ्युदितं महत्तन्माम गुह्यं पुरुस्पृग्येन भूतं जनयो येन
भव्यम् । प्रत्नं जातं ज्योतिर्यदस्य प्रियं प्रियाः समविशन्त पञ्चेति
स य एवमेतां संहितां वेद संधीयते प्रजया पशुभिर्यशसा ब्रह्म-
वर्चसेन स्वर्गेण लोकेन सर्वमायुरेति ॥ २१ ॥

अथातो वालिशिखायनेर्वचः पञ्चेमानि महाभूतानि भव-
न्तीति ह स्माऽऽह वालिशिखायनिः पृथिवी वायुराकाशमापो
ज्योतीषि तानि मिथः संहितानि भवन्त्यथ यान्यन्यानि क्षुद्राणि
महाभूतैः संधीयन्ते सैषा सर्वभूतसंहिता स य एवमेतां संहितां
वेद संधीयते प्रजया पशुभिर्यशसा ब्रह्मवर्चसेन स्वर्गेण लोकेन
सर्वमायुरेति ॥ २२ ॥

सर्वा वाग्ब्रह्मेति ह स्माऽऽह लौहिकयो थे तु केचन शब्दा
वाचमेव तां विशात्तद्व्येतद्विषराहाहं रुद्रेभिर्वसुभिश्चरामीति सैषा
वाक् सर्वशब्दा भवति स य एवमेतां संहितां वेद संधीयते
प्रजया पशुभिर्यशसा ब्रह्मवर्चसेन स्वर्गेण लोकेन सर्वमायुरेति
यथा चैतद्ब्रह्म कामरूपि कामचारि भवत्येवं हैव स सर्वेषु भूतेषु
कामरूपी कामचारी भवति य एवं वेद य एवं वेद ॥ २३ ॥

इति शाङ्खायनारण्यके सप्तमोऽध्यायः ॥ ७ ॥

१ (८ । १ । १६) २ (८ । ७ । ११)

१ क. °स्थितिः सं° । २ स. ख. भिर्वा । ३ ख. प. स. संहिता च । ४ क. भूतानि सं° ।
५ क. °द्वैत° ।

अथाष्टमोऽध्यायः ।

ॐ प्राणो वंश इति ह स्माऽऽह स्थविरः शाकलयस्तद्यथा शाला-
वंशे सर्वेऽन्ये वंशाः समाहिताः स्युरेवमेवैतस्मिन्प्राणे सर्व आत्मा
समाहितस्तस्यैतस्याऽऽत्मनः प्राण ऊष्मरूपमस्थीनि स्पर्शरूपं
मज्जानः स्वररूपं मांसं लोहितमित्येतच्चतुर्थमक्षररूपमिति त्रयं त्वेव
न एतत्प्रोक्तमिति ह स्माऽऽह हस्वो माण्डूः यस्तस्यैतस्य त्रयस्य
त्रीणीतः षष्टिः शतानि भवन्ति संधीनां त्रीणीतस्तानि सप्त विंशतिः
शतानि भवन्ति सप्त वै विंशतिः शतानि संवत्सरस्याहोरात्राणां
तत्संवत्सरस्याहोरात्राण्याप्नोति स य एष संवत्सरसंमानश्चक्षु-
र्मयः श्रोत्रमयश्छन्दोमयो मनोमयो वाङ्मय आत्मा स य एवमेतं
संवत्सरसंमानं चक्षुर्मयं श्रोत्रमयं छन्दोमयं मनोमयं वाङ्मयमा-
त्मानं वेद संवत्सरस्य सायुज्यं सलोकतां सरूपतां सभक्षतामश्रुते
पुत्री पशुमान्भवति सर्वमायुरेतीत्यस्याऽऽरुणिकेयो वेदयांचक्रे ॥ १ ॥

अथ कौण्ठरव्यस्त्रीणि षष्टिः शतान्यक्षराणां त्रीणि षष्टिः शता-
न्यूप्मणां त्रीणि षष्टिः शतानि संधीनां यान्यक्षराण्यवोचामाहानि
तानि यान्यूप्मणो रात्रयस्ता यान्संधीनवोचामाहोरात्राणां ते
संधय इत्यधिदैवतमथाध्यात्मं यान्यक्षराण्यधिदैवतमवोचामा-
स्थीनि तान्यध्यात्मं यान्यूप्मणोऽधिदैवतमवोचाम मज्जानस्तेऽ-
ध्यात्ममेष उ ह वै संप्रति प्राणो यन्मज्जैतद्रेतो न वा
ऋते प्राणाद्रेतसः सिद्धिरस्ति यद्वा ऋते प्राणाद्रेतः सिच्ये-
त्तत्पूयेन्न संभवेद्यान्संधीनाधिदैवतमवोचाम पर्वाणि तान्य-
ध्यात्मं तस्यैतस्यास्त्रां मज्जां पर्वणाभिति पञ्चेतश्चत्वारिंशच्छ-
तानि भवन्ति संधीनां पञ्चेतस्तदशीतिः सहस्रं भवत्यशीतिः
सहस्रं वार्कलिन्यो बृहतीरहरहनि संपादयन्ति स एषोऽहःसंमा-
नश्चक्षुर्मयः श्रोत्रमयश्छन्दोमयो मनोमयो वाङ्मय आत्मा स य
एवमेतदहःसंमानं चक्षुर्मयं श्रोत्रमयं छन्दोमयं मनोमयं वाङ्मय-
मात्मानं वेदाह्नां सायुज्यं सलोकतां सरूपतां सभक्षतामश्रुते
पुत्री पशुमान्भवति सर्वमायुरेति ॥ २ ॥

चत्वारः पुरुषा इति वैध्वः शरीरपुरुषश्छन्दःपुरुषो वेद-
पुरुषो महापुरुष इति शरीरपुरुष इति यमवोचाम य एवायं

दैहिक आत्मा तस्यैतस्य सोऽयमक्षरीरः प्रज्ञात्मा स रसश्छन्दः-
पुरुष इति यमत्रोचामाक्षरसमाप्नाप एव तस्यैतस्याकारो
रसो वेदपुरुष इति यमत्रोचाम येन वेदान्वेद ऋग्वेदं यजु-
र्वेदं सामवेदमिति तस्यैतस्य ब्रह्म रसस्तस्माद्ब्रह्मिष्ठं ब्रह्माण्मृ-
त्विजं कुर्वीत सो यज्ञस्योल्बणं विद्यान्महापुरुष इति यमत्रोचाम
संबत्सर एव तस्यैतस्यासावादित्यो रसः स यश्चायमक्षरीरः
प्रज्ञात्मा यश्चासावादित्य एकमेतदिति विद्याचदेतदहचाऽभ्यु-
दितम् ॥ ३ ॥

चित्रं देवानांमुदगादनीकं चक्षुर्मित्रस्य वरुणस्याग्नेः । आ प्रा-
च्याप्रापृथिवी अन्तरिक्षं सूये आत्मा जगतस्तस्थुपश्चेत्येतामेवानु-
विधां संहिता संधीयमानां भन्यत इति ह स्माऽऽह बांधव एतम्
हैव बह्वृचा महदुक्थे भीमांसन्त एतमग्नावध्वर्यव एतं महाव्रते
छन्दोगा एतस्यामेतमन्तरिक्ष एतं दिव्येतमप्रावेतं वायावेतं चन्द्र-
मस्येतं नक्षत्रेष्वेतमप्स्वेतमोषधीध्वेतं सर्वेषु भूतेष्वेतमक्षरेष्वेतमेष
ब्रह्मेत्युपासते तदेतदहचाऽभ्युदितम् ॥ ४ ॥

उद्वयं तमसस्परि ज्योतिष्पश्यन्त उत्तरम् । देवं देवभा सूर्य-
मगन्म ज्योतिरुत्तममिति स एषोऽक्षरसंमानश्चक्षुर्मयः श्रोत्रमय-
श्छन्दोमयो मनोमयो वाङ्मय आत्मा स य एवमेतमक्षरसंमानं
चक्षुर्मयं श्रोत्रमयं छन्दोमयं मनोमयं वाङ्मयमात्मानं परस्मै
शंसति दुग्धदोहा अस्य वेदा भवन्त्यभागा वाचि भवत्यभागो
नाकै तदेतदहचाऽभ्युदितम् ॥ ५ ॥

यस्त्रैत्याज सचिविदं सस्वायं न तस्य वाच्यपि भागो
अस्ति । यदीं जणोत्यलकं जृणोति न हि प्रवेदं सुकृतस्य पन्था-
मिति नास्यानुक्ते वाचो भागो अस्तीत्येव तदाह तन्न परस्मै
एतदहः शंसेन्नाग्निं विनुयान्न महाव्रतेन स्तुथाश्चैतदात्स नोऽपिहीया

१ (१ । ८ । ७) २ (१ । ४ । ८) ३ (८ । २ । २४)

इति स यश्चायमशरीरः प्रज्ञात्मा यश्चासावादित्य एकमेतादित्य-
बोचाम तौ यत्र विप्रदृश्येते ॥ ६ ॥

चन्द्रमा इवाऽऽदित्यो दृश्यते न रश्मयः प्रादुर्भवन्ति लोहिनी
द्यौर्भवति यथा मञ्जिष्ठा व्यस्तः पायुर्भवति संपरेतोऽस्याऽऽत्मानं
शिरमिन् जीविष्यतीति विद्यात्स यत्करणीयं मन्येत तत्कुर्या-
दथाप्यादर्शे बोदके वा जिह्मशिरसं वाऽशिरसं वाऽऽत्मानं पश्येन्न
वा पश्येत्तदप्येवमेव विद्यादथापि च्छिद्रा छाया भवति न वा भवति
तदप्येवमेव त्रिद्यादथापि च्छिद्र इवाऽऽदित्यो रथनाभिरि-
वाऽऽख्यायेत्तदप्येवमेव विद्यादथापि नील इवाग्निर्दृश्यते यथा मयू-
रग्नीवा महामेघे वा मीचीरिव पश्येदनभ्रे वा विद्युतः पश्येदभ्र-
णानां न पश्येत्तदप्येवमेव विद्यादथाप्यपिधायाक्षिणी उपेक्षेत
यत्रैतद्वराटकानीव न पश्येत्तदप्येवमेव विद्यादथाप्यपिधाय कर्णा
उपासीत य एषोऽभेरिव ज्वलतः शब्दो रथस्येवोपबिन्दितं न
यदा शृणुयात्तदप्येवमेव विद्यादथापि विपर्यस्ते कनीनिके दृश्येते
द्विजिह्वे वा न वा दृश्येते तदप्येवमेव विद्यात्स योऽतोऽश्रुतोऽमतोऽ-
विज्ञातोऽदृष्टोऽनादिष्टोऽघुष्टः श्रोता मन्ता चिज्ञाता द्रष्टाऽऽदेष्टा घोष्टा
सर्वेषां भूतानामान्तरः पुरुषः स म आत्मोति विद्यात्स उक्रामन्न-
वैतमशरीरं प्रज्ञात्मानमभिसंपद्यते विजहातीतरं दैहिकं सैषा सर्व-
स्यै वाच उपनिषत्सर्वा हैमेमाः सर्वस्यै वाच उपनिषद् इमां त्वेव-
वाचक्षते ॥ ७ ॥

पृथिव्या रूपं स्पर्शा अन्तरिक्षस्योष्माणो दिवः स्वरा अग्ने
रूपं स्पर्शा वायोरूष्माण आदित्यस्य स्वरा ऋग्वेदस्य रूपं स्पर्शा
यजुर्वेदस्योष्माणः सामवेदस्य स्वरा रथंतरस्य रूपं स्पर्शा वाम-
देव्यस्योष्माणो बृहतः स्वराः प्राणस्य रूपं स्पर्शा अपानस्यो-
ष्माणो व्यानस्य स्वराः प्राणस्य रूपं स्पर्शा अपानस्योष्माणो
मनसः स्वराः प्राणस्य रूपं स्पर्शा अपानस्योष्माण उदानस्य
स्वरा इति पुनर्दत्त एष उ हैव सर्वा वाचं वेद य एवं
वेद ॥ ८ ॥

अथ स्वस्वियं देवी बीणा भवति तदनुकृतिरसौ मानुषी
बीणा भवति तद्यथेयं शक्नवती तर्भवती भवत्येवमेवासौ शक्नवती

तर्ज्वती भवति तद्यथाऽस्याः शिर एवममुष्याः शिरस्तद्यथाऽस्यै
 वंश एवममुष्या दण्डस्तद्यथाऽस्या उदरमेवममुष्या अम्भणं तद्य-
 थाऽस्यै मुखनासिके अक्षिणी इत्येवममुष्याभिच्छद्राणि तद्य-
 थाऽस्या अङ्गुलिनिग्रहा उपस्तरणानीत्येवममुष्याः पर्वाणि तद्य-
 थाऽस्या अङ्गुलय एवममुष्यास्तण्डयस्तद्यथाऽस्यै जिह्वैवममुष्या
 वादनं तद्यथाऽस्याः स्वरा एवममुष्याः स्वरास्तद्यथा हैवेयं रोमशेन
 चर्मणा पिहिता भवत्येवमेवासौ रोमशेन चर्मणा पिहिता भवति
 रोमशेन इ स्म चर्मणा पुरा वीणा अपिदधति सैषा दैवी वीणा
 भवति स य एवमेतां दैवीं वीणां वेद भूतवदनतमा भवति भूमौ
 प्रास्य कीर्तिर्भवति शुश्रूषन्ते हास्य पपत्सु भाष्यमाणस्येदमस्तु
 यदयभीहते यत्राऽऽर्या वाचं वदन्ति त्रिदुरेनं तत्र ॥ ९ ॥

अथातस्ताण्डबिन्दस्य वचस्तद्यथेयमकुशलेन वादयित्रा वीणाऽऽ-
 रब्धा न तत्कृत्स्नं वीणार्थं साधयत्येवमेवाकुशलेन वक्त्रा वागार-
 रब्धा न तत्कृत्स्नं वागर्थं साधयति तद्यथा हैवेयं कुशलेन वादयित्रा
 वीणारब्धा कृत्स्नं वीणार्थं साधयत्येवमेव कुशलेन वक्त्रा वागा-
 रब्धा कृत्स्नं वागर्थं साधयति तस्यै वा एतस्यै वीणार्थं या
 त्विषिः सा संहितेति कात्यायनीपुत्रो जातूकण्योऽथ ह स्मैतं कृत्स्नं
 हारीतो ब्राह्मणमेवोदाहरति ॥ १० ॥

प्रजापतिः प्रजाः सृष्ट्वा व्यतंसयच्छन्दाभिरात्मानं सम-
 दधत्तच्छन्दाभिरात्मानं समदधत्तस्मात्संहिता तस्यै वा एतस्यै
 संहितार्थं णकारो बलं षकारः प्राण आत्मा संहिताऽर्थेषा भुद्रभि-
 श्राऽविकृतिस्तानि नखानि रोमाणि व्यञ्जनानीति स योऽत्र
 विचिकित्सेत्सणकारमेव ब्रूयाद्वेत् षकारमिति सणकारमेव ब्रूयादे-
 वमेव योऽत्र विचिकित्सेत्सषकारमेव ब्रूयाद्वेत् णकारमिति
 सकारमेव ब्रूयात्तौ वा एतौ णकारषकारौ विद्वाननुसंहितमृचोऽ-
 धीयीताऽऽयुष्यमिति विद्यादेवमेव विद्यादथ वागितिहासपुराणं
 यच्चान्यर्तिः चिद्ब्रह्मीकृत्येवाधीयीत तदप्येवमेव विद्यात्ते यद्ब्रह्म-
 संहितमृचोऽधीमहे यच्च माण्डूकेयो यमध्यायं प्रब्रूमस्तेन नो

णकारणकारा उपासाविति ह स्माऽऽह इस्वो माण्डूकेयोऽथ यद्वय-
मनुसंहितमृचोऽधीमहे यच्च स्वाध्यायमधीमहे तेन नो णकारण-
कारा उपासाविति ह स्माऽऽह स्थविरः शाकल्य एतद् स्म वै तद्वि-
द्वांस आहुः कार्षेयाः किमर्था वयं यक्ष्यामहे किमर्था वयमध्ये-
ष्यामहे वाचि हि प्राणं जुहमः प्राणे वाचं यो ह्येव प्रभवः स
एवाप्यय इति ता एताः संतिता नानन्तेवासिने ब्रूयान्नासंचत्सर-
वासिने नाब्रह्मचारिणे नावेदविदे नोप्रवक्त्र इत्याचार्या इत्या-
चार्याः ॥ ११ ॥

इति शाङ्ख्यनारण्यकेऽष्टमोऽध्यायः ॥ ८ ॥

अथ नवमोऽध्यायः ।

ॐ तत्सवितुर्वृणीमहे वयं देवस्य भोजनम् । श्रेष्ठं सर्वधातमं तुरं
भगस्य धीमहि । तत्सवितुर्वरेण्यं भर्गो देवस्य धीमहि । धियो
यो नः प्रचोदयात् । अदब्धं मन इपिरं चक्षुः सूर्यो ज्योतिषां
श्रेष्ठो दीक्षे मा मा हिंसीः ॥ १ ॥

यो ह वै ज्येष्ठं च श्रेष्ठं च वेद ज्येष्ठश्च ह वै श्रेष्ठश्च स्वानां
भवति प्राणो वै ज्येष्ठश्च श्रेष्ठश्च यो ह वै वसिष्ठां वेद वसिष्ठो ह
स्वानां भवति वाग्वै वसिष्ठा यो ह वै प्रतिष्ठां वेद प्रतिह तिष्ठत्य-
स्मिंश्च लोकेऽमुष्मिंश्च चक्षुर्व प्रतिष्ठा यो ह वै संपदं वेद सं हास्मै
कामाः पद्यन्ते श्रोत्रं ह वा उ संपद्यो ह वा आयतनं वेदाऽऽप-
तनो ह स्वानां भवति मनो वा आयतनमथ हेमा देवताः प्रजा-
पतिं पितरमेत्याङ्गवन्को वै नः श्रेष्ठ इति स होवाच प्रजापतिर्ष-
स्मिन्व उक्त्वान्वे शरीरं पापिष्ठमिव मन्येत स वै श्रेष्ठ इति ॥२॥

सा ह वागुच्चक्राम यथा मूका अवदन्तः प्राणन्तः प्राणेन
पश्यन्तश्चक्षुषा शृण्वन्तः श्रोत्रेण ध्यायन्तो मनसैवमिति ॥ ३ ॥

१ (४ । ४ । २५) २ (३ । ७ । १०)

चक्षुर्होचक्राम यथाऽऽथा अपश्यन्तः प्राणन्तः प्राणेन वदन्तो
वाचा शृण्वन्तः श्रोत्रेण ध्यायन्तो मनसैवमिति ॥ ४ ॥

श्रोत्रं होचक्राम यथा बधिरा अशृण्वन्तः प्राणन्तः प्राणेन वदन्तो
वाचा पश्यन्तश्चक्षुषा ध्यायन्तो मनसैवमिति ॥ ५ ॥

मनो होचक्राम यथा बाला अमनसः प्राणन्तः प्राणेन
वदन्तो वाचा पश्यन्तश्चक्षुषा शृण्वन्तः श्रोत्रेणैवमिति ॥ ६ ॥

प्राणो होचक्राम ततस्तद्यथेह सैन्धवः सुहयः पट्टीशिशङ्कून्स-
मस्विदेदेवमसौ प्राणान्समस्विदत्ते ह समेत्योचुर्भगवन्तोत्क्रमीरिति
स होवाच प्राणः किं मे अन्नं भविष्यति यत्किंचाऽऽश्वभ्य इवाऽऽ-
शकुनिभ्य इति किं मे वासो भविष्यतीत्याप इति होचुस्तस्माद्वा
अयमशिष्यन्पुरस्ताश्चोपरिष्ठाच्चाऽग्निः परिदधति लम्भुको हास्य
वासो भवत्यनघो ह भवति तद्द स्मैतत्सत्यकामो जाबालो गोश्रुते
वैयाघ्रपद्यायोक्त्वोवाचाप्येवं शुष्कस्य स्थाणोः प्रभूयाज्जायेर-
णस्य शाखाः प्ररोहेयुः पलाशानीति वनस्पते शतवल्गो विरोहेति
द्यां मा लेखीरन्तरिक्षं मा मा हिंतीरिति याज्ञवल्क्यः ॥ ७ ॥

अथ यदि महज्जिगमिषेच्चिरात्रं दीक्षित्वाऽमावास्यायां सर्वौष-
धस्य मन्थं दक्षिमधुभ्यामुपमन्थ्याग्निमुपसमाधाय परिसमुष्ण परि-
स्तीर्य पर्युक्ष्य दक्षिणं जान्वाच्योत्तरतोऽग्नेः कंसे मन्थं कृत्वा
हुत्वा होमान्मन्थे संपातमानयेज्ज्यैष्ठ्याय श्रैष्ठ्याय स्वाहेत्यग्नौ
हुत्वा मन्थे संपातमानयेद्वसिष्ठायै स्वाहेत्यग्नौ हुत्वा मन्थे संपात-
मानयेत्प्रतिष्ठायै स्वाहेत्यग्नौ हुत्वा मन्थे संपातमानयेत्संपदे स्वाहे-
त्यग्नौ हुत्वा मन्थे संपातमानयेदायतनाय स्वाहेत्यग्नौ हुत्वा मन्थे
संपातमानयेत्तत्सधितुर्वृणीमह इति पच्छः प्राश्य तत्सवितुर्वरेण्य-
मिति पच्छ आचामति महाव्याहृतिभिश्चतुर्थं निर्णिज्य कास्यं
चर्मणि वा स्थण्डिले वा संविशति स यदि स्त्रियं पश्येत्समृद्धं
कर्मेति विद्यात्समृद्धं कर्मेति विद्यात् ॥ ८ ॥

इति श्राद्धायनारण्यके नवमोऽध्यायः ॥ ९ ॥

अथ दशमोऽध्यायः ।

ॐ अथात् आध्यात्मिकयान्तरमग्निहोत्रमित्याचक्षते । एता इ वै देवताः पुरुष एव प्रतिष्ठिता अग्निर्वाचि वायुः प्राण आदित्यश्च-
क्षुषि चन्द्रमा मनसि दिशः श्रोत्र आपो रेतस्येतासु इ वै सर्वासु
हुतं भवति य एवं विद्वानश्नाति च पिबति चाऽऽश्नयति च पाय-
यति च सोऽश्नाति स पिबति स तृप्यति स तर्पयति ॥ १ ॥

स तृप्तो वाचं तर्पयति वाक्तृप्ताऽग्निं तर्पयत्यग्निस्तृप्तः
पृथिवीं तर्पयति पृथिवी तृप्ता यत्किंच पृथिव्याऽपिहितं भवद्भवि-
ष्यद्भूतं तत्सर्वं तर्पयति य एवं विद्वानश्नाति च पिबति चाऽऽ-
श्नयति च पाययति च सोऽश्नाति स पिबति स तृप्यति स
तर्पयति ॥ २ ॥

स तृप्तः प्राणं तर्पयति प्राणस्तृप्तो वायुं तर्पयति वायुस्तृप्त
आकाशं तर्पयत्याकाशस्तृप्तो यत्किंचाऽऽकाशेनापिहितं भवद्भवि-
ष्यद्भूतं तत्सर्वं तर्पयति य एवं विद्वानश्नाति च पिबति चाऽऽश्न-
यति च पाययति च सोऽश्नाति स पिबति स तृप्यति स तर्प-
यति ॥ ३ ॥

स तृप्तश्चक्षुस्तर्पयति चक्षुस्तृप्तमादित्यं तर्पयत्यादित्यस्तृप्तो
दिवं तर्पयति द्यौस्तृप्ता यत्किंच दिवाऽपिहितं भवद्भविष्यद्भूतं
तत्सर्वं तर्पयति य एवं विद्वानश्नाति च पिबति चाऽऽश्नयति च
पाययति च सोऽश्नाति स पिबति स तृप्यति स तर्पयति ॥ ४ ॥

स तृप्तो मनस्तर्पयति मनस्तृप्तं चन्द्रमसं तर्पयति चन्द्रमा-
स्तृप्तो नक्षत्राणि तर्पयति नक्षत्राणि तृप्तानि मासांस्तर्पयति
मासास्तृप्ता अर्धमासांस्तर्पयन्त्यर्धमासास्तृप्ता अश्वरात्रे तर्पयन्त्य-
श्वरात्रे तृप्ते ऋतुंस्तर्पयत ऋतवस्तृप्ताः संवत्सरं तर्पयन्ति संवत्सर-
स्तृप्तो यत्किंच संवत्सरेणापिहितं भवद्भविष्यद्भूतं तत्सर्वं तर्प-
यति य एवं विद्वानश्नाति च पिबति चाऽऽश्नयति च पाययति
च सोऽश्नाति स पिबति स तृप्यति स तर्पयति ॥ ५ ॥

स तृप्तः श्रोत्रं तर्पयति श्रोत्रं तृप्तं दिशस्तर्पयति दिशस्तृप्ता
अवान्तरदिशस्तर्पयन्त्यवान्तरदिशस्तृप्ता यत्किंचावान्तरदिग्भिर-

पिहितं भवद्भविष्यद्भूतं तत्सर्वं तर्पयति य एवं विद्वानश्नाति च
पिबति चाऽऽशयति च पाययति च सोऽश्नाति स पिबति स
तृप्यति स तर्पयति ॥ ६ ॥

स तृप्तो रेतस्तर्पयति रेतस्तृप्तमपस्तर्पयत्यापस्तृप्ता नदीस्तर्प-
यन्ति नद्यस्तृप्ताः समुद्रं तर्पयन्ति समुद्रस्तृप्तो यात्किंच समद्रेणा-
पिहितं भवद्भविष्यद्भूतं तत्सर्वं तर्पयति य एवं विद्वानश्नाति च
पिबति चाऽऽशयति च पाययति च सोऽश्नाति स पिबति स
तृप्यति स तर्पयति ॥ ७ ॥

स तृप्तस्तदेतद्वैराजं दशविधमग्निहोत्रं भवति तस्य प्राण
एवाऽऽहवनीयोऽपानो गार्हपत्यो व्यानोऽन्वाहार्यपचनो मनो
धूमो मन्युरर्चयिता अङ्गाराः श्रद्धा पयो वाक् सभित्सत्यमाहृतिः
प्रज्ञात्मा स रसस्तदेतद्वैराजं दशविधमग्निहोत्रं हुतं भवति रोहाभ्यां
रोहाभ्यामभ्यारूह्यमभि स्वर्गं लोकं गमयति य एवं विद्वान-
श्नाति च पिबति चाऽऽशयति च पाययति चाथ य इदमविद्वान-
ग्निहोत्रं जुहोति यथाऽङ्गारानपोह्य भस्मनि हुतं तादृक्त-
त्स्यात्तादृक्तत्स्यात् ॥ ८ ॥

इति शाङ्खायनारण्यके दशमोऽध्यायः ॥ १० ॥

अथैकादशोऽध्यायः ।

ॐ प्रजापतिर्वा इमं पुरुषमुदञ्चत तस्मिन्नेता देवता आवेशय-
द्वाच्यग्निं प्राणे वायुमपाने वैश्रुतमुद्दाने पर्जन्यं चक्षुष्यादित्यं
मनासि चन्द्रमसं श्रोत्रे दिशः शरीरे पृथिवीं रेतस्यपो बल इन्द्रं
मन्यावीज्ञानं मूर्धन्याकाशमात्मनि ब्रह्म स यथा महानमृतकुम्भः
पिन्बमानास्तिष्ठेदेवं हैव समुत्सस्थावथ हेमा देवता ईक्षां चाक्रिरे
किमयमस्माभिः पुरुषः करिष्यति किं वा वयमनेन हन्तास्माच्छ-
रीरादुत्क्रमामेति ता होचक्रमुरथ हेदं शरीरं रिक्तमिव परिसु-
षिरं स ईक्षां चक्रे प्रजापतिरन्त्रायनमस्रं हन्ताहमिमा अशनाया-
पिपासाभ्यामुपसृजाइ इति ता होपसृजे ता होपसृष्टाः सुखमल-
भयाना इममेव पुरुषं पुनः प्रत्याविशुः ॥ १ ॥

वाङ्मभेत्यभिराविवेश प्राणो ममेति वायुराविवेशापानो ममेति
 वैद्युत आविवेशोदानो ममेति पर्जन्य आविवेश चक्षुर्भमेत्यादिस्य
 आविवेश मनो ममेति चन्द्रमा आविवेश श्रोत्रमस्माकमिति दिश
 आविविशुः शरीरं ममेति पृथिव्याविवेश रेतोऽस्माकमित्याप
 आविविशुर्बलं ममेतीन्द्र आविवेश मन्युर्भमेतीशान आविवेश
 मूर्धा ममेत्याकाश आविवेशाऽऽत्मा ममेति ब्रह्माऽऽविवेश स
 यथा महान् वृक्ष आर्द्र उपसिक्तमूलस्तिष्ठेदेवं इव समुत्त-
 र्थौ ॥ २ ॥

अथायं पुरुषः प्रेष्यन्पुरा संवत्सरात्संवत्सरस्य दृष्टीः पश्यति
 च्छिद्रा छाया भवति न वा भवति महामेषे वा मरीचीरिव
 पश्येदनभ्रे वा विद्युतः पश्येदभ्र एनां न पश्येदक्षिणी वाऽपि-
 धाय वराटकानीव न पश्यति कर्णौ वाऽपिधायोपन्दिमिव न
 जृगोति नास्मिँल्लोके रमते नैनं मनश्छन्दयतीति प्रत्यक्षदर्श-
 नानि ॥ ३ ॥

अथ स्वप्नाः पुरुषं कृष्णं कृष्णदन्तं पश्यति स एनं हन्ति
 वराह एनं हन्ति मर्कट एनं हन्ति बिसानि खादयति सुवर्णं
 भक्षयित्वाऽवगिरत्येकः पौण्डरीकं धारयति गां सवत्सां दक्षिणा-
 मुखो नलदमाली ब्राजयति स य एतेषां किञ्चित्पश्येत्पाण्डुरद-
 र्शनां कार्ली स्त्रीं मुक्तकेशां मुण्डांस्तैलाभ्यङ्गः कौसुम्भपरिधानं
 गीतान्युष्टारोहणं दक्षिणाशागमनादीनि वीक्ष्योपोष्य पायसं
 स्थालीपाकं भपयित्वा सरूपवत्साया गोः पयांसि न त्वेव तु
 कृष्णाया अग्निमुपसमाधाय परिसमुन्न परिस्तीर्य पर्युक्ष्य दक्षिणं
 जान्वाख्य स्रवेणाऽऽज्याहुतीर्जुहोति ॥ ४ ॥

वाचि मेऽग्निः प्रतिष्ठितः स्वाहा प्राणे मे वायुः प्रतिष्ठितः स्वा-
 हाऽपाने मे वैद्युतः प्रतिष्ठितः स्वाहोदाने मे पर्जन्यः
 प्रतिष्ठितः स्वाहा चक्षुषि मे आदित्यः प्रतिष्ठितः स्वाहा
 मनासि मे चन्द्रमाः प्रतिष्ठितः स्वाहा श्रोत्रे मे दिशः प्रति-
 ष्ठिताः स्वाहा शरीरे मे पृथिवी प्रतिष्ठिता स्वाहा रेतसि मे आपः

प्रतिष्ठिताः स्वाहा बले म इन्द्रः प्रतिष्ठितः स्वाहा मन्यौ म ईशानः
 प्रतिष्ठितः स्वाहा मूर्धनि म आकाशः प्रतिष्ठितः स्वाहाऽऽत्मनि मे
 ब्रह्म प्रतिष्ठितं स्वाहेत्यथैतदाज्यावशेषं स्थालीपाके समवन्निनीय
 स्थालीपाकस्योपघातं जुहोति ॥ ५ ॥

वाञ्चि मेऽग्निः प्रतिष्ठितो वाग्हृदये हृदयमात्मनि तत्सत्यं देवानां
 माऽहमकामो मरिष्याम्यन्नवानन्नादो भूयासं स्वाहा । प्राणे मे
 वायुः प्रतिष्ठितः प्राणो हृदये हृदयमात्मनि तत्सत्यं देवानां
 माऽहमकामो मरिष्याम्यन्नवानन्नादो भूयासं स्वाहा । अपानं
 मे वैद्युतः प्रतिष्ठितोऽपानो हृदये हृदयमात्मनि तत्सत्यं देवानां
 माऽहमकामो मरिष्याम्यन्नवानन्नादो भूयासं स्वाहा । उदानो मे पर्जन्यः
 प्रतिष्ठित उदानो हृदये हृदयमात्मनि तत्सत्यं देवानां माऽहम-
 कामो मरिष्याम्यन्नवानन्नादो भूयासं स्वाहा । चक्षुषि म आदित्यः
 प्रतिष्ठितश्चक्षुर्हृदये हृदयमात्मनि तत्सत्यं देवानां माऽहमकामो
 मरिष्याम्यन्नवानन्नादो भूयासं स्वाहा । मनसि मे चन्द्रमाः प्रति-
 स्थितो मनो हृदये हृदयमात्मनि तत्सत्यं देवानां माऽहमकामो मरि-
 ष्याम्यन्नवानन्नादो भूयासं स्वाहा । श्रोत्रे मे दिशः प्रतिष्ठिताः श्रोत्रं
 हृदये हृदयमात्मनि तत्सत्यं देवानां माऽहमकामो मरिष्याम्यन्न-
 वानन्नादो भूयासं स्वाहा । शरीरे मे पृथिवी प्रतिष्ठिता शरीरं
 हृदये हृदयमात्मनि तत्सत्यं देवानां माऽहमकामो मरिष्याम्य-
 न्नवानन्नादो भूयासं स्वाहा । रेतसि म आपः प्रतिष्ठिता रेतो
 हृदये हृदयमात्मनि तत्सत्यं देवानां माऽहमकामो मरिष्याम्य-
 न्नवानन्नादो भूयासं स्वाहा । बले म इन्द्रः प्रतिष्ठितो बलं हृदये
 हृदयमात्मनि तत्सत्यं देवानां माऽहमकामो मरिष्याम्यन्नवान-
 न्नादो भूयासं स्वाहा । मन्यौ म ईशानः प्रतिष्ठितो मन्युर्हृदये
 हृदयमात्मनि तत्सत्यं देवानां माऽहमकामो मरिष्याम्यन्नवानन्नादो
 भूयासं स्वाहा । मूर्धनि म आकाशः प्रतिष्ठितो मूर्धा हृदये
 हृदयमात्मनि तत्सत्यं देवानां माऽहमकामो मरिष्याम्यन्नवानन्नादो
 भूयासं स्वाहा । आत्मनि मे ब्रह्म प्रतिष्ठितमात्मा हृदये हृदयमा-
 त्मनि तत्सत्यं देवानां माऽहमकामो मरिष्याम्यन्नवानन्नादो भूयासं
 स्वाहेत्यथैतत्स्थालीपाकशेषमात्मनि समवन्निनीय जुहोति ॥ ६ ॥

अस्मा आगतमयस्त्रैष्टुभं लोहमौष्णिहं सीसं काकुभं रजतं
स्वाराज्यं सुवर्णं गायत्रमक्षं वैराजं तृप्तिरानुष्टुभं नाकं साम्राज्यं
बृहस्पतिर्बाहृतं ब्रह्म पाङ्कं प्रजापतिरातिच्छन्दसं सावित्री सर्ववेद-
च्छन्दसेन च्छन्दसेति ॥ ७ ॥

अश्मेव स्थिरो वसानि जागतेन च्छन्दसा पुरुषो मणिः प्राणः
सूत्रमक्षं ग्रन्थिस्तद्ग्रन्थिमुद्ग्रन्थनाम्यक्षकामो मृत्यवे ब्राह्मणमपि
सर्वमायुरशीयाऽऽयुष्मान्माऽहमकामो मरिष्याम्यक्षवानन्नादो भूया-
सं स्वाहा । अय इव स्थिरो वसानि त्रैष्टुभेन च्छन्दसा पुरुषो
मणिः प्राणः सूत्रमक्षं ग्रन्थिस्तद्ग्रन्थिमुद्ग्रन्थनाम्यक्षकामो मृत्यवे
ब्राह्मणमपि सर्वमायुरशीयाऽऽयुष्मान्माऽहमकामो मरिष्याम्यक्षवा-
नन्नादो भूयासं स्वाहा । लोहमिव स्थिरो वसान्यौष्णिहेन च्छन्दसा
पुरुषो मणिः प्राणः सूत्रमक्षं ग्रन्थिस्तद्ग्रन्थिमुद्ग्रन्थनाम्यक्षकामो
मृत्यवे ब्राह्मणमपि सर्वमायुरशीयाऽऽयुष्मान्माऽहमकामो मरिष्या-
म्यक्षवानन्नादो भूयासं स्वाहा । सीसमिव स्थिरो वसानि काकुभेन
च्छन्दसा पुरुषो मणिः प्राणः सूत्रमक्षं ग्रन्थिस्तद्ग्रन्थिमुद्ग्रन्थ-
नाम्यक्षकामो मृत्यवे ब्राह्मणमपि सर्वमायुरशीयाऽऽयुष्मान्माऽहम-
कामो मरिष्याम्यक्षवानन्नादो भूयासं स्वाहा । रजतमिव स्थिरो
वसानि स्वाराज्येन च्छन्दसा पुरुषो मणिः प्राणः सूत्रमक्षं
ग्रन्थिस्तद्ग्रन्थिमुद्ग्रन्थनाम्यक्षकामो मृत्यवे ब्राह्मणमपि सर्वमायुर-
शीयाऽऽयुष्मान्माऽहमकामो मरिष्याम्यक्षवानन्नादो भूयासं स्वाहा ।
सुवर्णमिव स्थिरो वसानि गायत्रेण च्छन्दसा पुरुषो मणिः प्राणः
सूत्रमक्षं ग्रन्थिस्तद्ग्रन्थिमुद्ग्रन्थनाम्यक्षकामो मृत्यवे ब्राह्मणमपि स-
र्वमायुरशीयाऽऽयुष्मान्माऽहमकामो मरिष्याम्यक्षवानन्नादो भूयासं
स्वाहा । अक्षमिव स्थिरो वसानि वैराजेन च्छन्दसा पुरुषो मणिः
प्राणः सूत्रमक्षं ग्रन्थिस्तद्ग्रन्थिमुद्ग्रन्थनाम्यक्षकामो मृत्यवे ब्राह्मण-
मपि सर्वमायुरशीयाऽऽयुष्मान्माऽहमकामो मरिष्याम्यक्षवानन्नादो
भूयासं स्वाहा । तृप्तिरिव स्थिरो वसान्याननुष्टुभेन च्छन्दसा पुरुषो
मणिः प्राणः सूत्रमक्षं ग्रन्थिस्तद्ग्रन्थिमुद्ग्रन्थनाम्यक्षकामो मृत्यवे
ब्राह्मणमपि सर्वमायुरशीयाऽऽयुष्मान्माऽहमकामो मरिष्याम्यक्षवा-

नञ्जादो भूयासं स्वाहा । नाकमिष स्थिरो वसानि साम्राज्येन
 च्छन्दसा पुरुषो मणिः प्राणः सूत्रमञ्जं ग्रन्थिस्तद्वन्थिमुद्ग्रथनाम्य-
 न्नकामो मृत्यवे ब्राह्मणमपि सर्वमायुरशीयाऽऽयुष्मान्माऽहमकामो
 मरिष्याम्यन्नवानञ्जादो भूयासं स्वाहा । बृहस्पतिरिव स्थिरो वसानि
 बर्हतेन च्छन्दसा पुरुषो मणिः प्राणः सूत्रमञ्जं ग्रन्थिस्तद्वन्थिमुद्ग्र-
 थनाम्यन्नकामो मृत्यवे ब्राह्मणमपि सर्वमायुरशीयाऽऽयुष्मान्माऽहम-
 कामो मरिष्याम्यन्नवानञ्जादो भूयासं स्वाहा । ब्रह्मेव स्थिरो वसानि
 पाङ्केन च्छन्दसा पुरुषो मणिः प्राणः सूत्रमञ्जं ग्रन्थिस्तद्वन्थिमुद्ग्र-
 थिमुद्ग्रथनाम्यन्नकामो मृत्यवे ब्राह्मणमपि सर्वमायुरशीयाऽऽयु-
 ष्मान्माऽहमकामो मरिष्याम्यन्नवानञ्जादो भूयासं स्वाहा । प्रजाप-
 तिरिव स्थिरो वसान्यातिच्छन्दसेन च्छन्दसा पुरुषो मणिः
 प्राणः सूत्रमञ्जं ग्रन्थिस्तद्वन्थिमुद्ग्रथनाम्यन्नकामो मृत्यवे ब्राह्मण-
 मपि सर्वमायुरशीयाऽऽयुष्मान्माऽहमकामो मरिष्याम्यन्नवानञ्जादो
 भूयासं स्वाहा । सावित्रीव स्थिरो वसानि सर्ववेदच्छन्दसेन
 च्छन्दसा पुरुषो मणिः प्राणः सूत्रमञ्जं ग्रन्थिस्तद्वन्थिमुद्ग्रथनाम्य-
 न्नकामो मृत्यवे ब्राह्मणमपि सर्वमायुरशीयाऽऽयुष्मान्माऽहमकामो
 मरिष्याम्यन्नवानञ्जादो भूयासं स्वाहेति प्रियायै वा जायायै
 प्रियायै वाऽन्तेवासिनेऽन्यस्मै वाऽपि यस्मै कामयेत तस्मा उच्छिष्टं
 दद्यात्सहापि शतं वर्षाणि जीवति पुनः पुनः प्रयुञ्जागो जीवत्येव
 जीवत्येव ॥ ८ ॥

इति शाङ्खनारण्यक एकादशोऽध्यायः ॥ ११ ॥

अथ द्वादशोऽध्यायः ।

ॐ हस्तिवर्चसं प्रथतां बृहद्रथो यददित्यै तन्व १ः
 संबभूव । तन्मह्यं समदुः सर्व एत आदित्यासो आदित्याः संवि-
 दानाः ॥ यत्ते वर्चो जातवेदो बृहद्भवत्याहितम् । तेन वा वर्चसा
 त्वमग्ने वर्चस्विनं कुरु ॥ यच्च वाचा वाक्कुरुषे यच्च हस्तिष्वा-
 दितम् । सुवर्णे गोषु यद्वर्चो मयि तद्वस्तिवर्चसा ॥ यदक्षेष्टु

हिरण्येषु गोष्वधेषु यद्यज्ञः । सुरायां पूयमानायां मयि तद्वस्ति-
वर्चसम् ॥ मयि भर्गो मयि महो मयि यज्ञस्य यद्यज्ञः । तन्मयि
प्रजापतिर्दिवि दिवमिव दंहतु ॥ १ ॥

अश्विना सारघेण मासं महान्मधुना पयः । यथा मधुमतीं
वाचमावदानि जनेषु । घृतादुर्लुप्तो मधुमान् पयस्वान्धर्मजयो
धरुणो धारयिष्णुः । रुजन्सपत्नानधरांश्च कृण्वन्नारोह मां महते
सौभगाय । प्रजापते न त्वदेतान्यन्यो विश्वा जातानि परि तां
बभूव । यत्कामास्ते जुहुमस्तन्नो अस्तु वयं स्याम पतयो रयी-
णाम् । अयं स यो नुदतां मे सपत्नानिन्द्र इव वृत्रं पृतनासु
साह्ला । अग्निरिव कर्षं विभृतः पुरुत्रा वातेषु नस्तिभ्रजम्भो नु
माष्टि । अयं स नो यो नुदवादी कील इव वृत्रं वि पुरो रुरोज ।
अनेनेन्द्रो विमृथो विहत्या शत्रूयतामाभरा भोजनानि ॥ २ ॥

जयेन्द्र शत्रूञ्जहि शूर दस्यूनवृत्रं हत्वेव कुलिशेनाऽऽविद्वथ ।
ओघ इव शापात्प्रणुदात्सपत्नाञ्जहं सपत्ना स्वधितिर्वेनेव ।
अनुवृथ मध्यात्मतिवृथोपरिष्ठाद्विवृथ पश्चात्प्रति शूर वृथ । त्वया
प्रणुत्तान्मघवन्नभिन्नाञ्जुरे शेषन्तं मरुतोऽनुयान्तु । त्वां रुद्रैर्हेतिभिः
पिन्वमाना इन्द्रं मन्वाना मरुतो जुषन्तम् । सपर्णाः कङ्कनाः प्रशम-
न्त्वेनान्महीयतां दंष्ट्री वर्धनेषु । ब्रह्मणुत्तस्य मघवन्पृतन्यतो विष्व-
गिन्द्र भङ्गनाः पतन्तु । मा ज्ञाताराणि सतमाः प्रतिष्ठाभिहो विद्वाना-
मुपयाति मृत्युम् । अग्रे यज्ञस्विन्यशसे समर्पयेन्द्रवतीमपचितिभि-
हाऽऽवह । अयं मूर्धा परमेष्ठी सुवर्चाः स जातानामुत्तमश्लोको
अस्तु ॥ ३ ॥

भद्रं पश्येम उपसेदुरागाक्तो दीक्षामृषयः स्वर्विदः । ततः क्षेत्रं
बलमोजश्च जातं तदस्मै देवा अभिसंनमन्ताम् । धाता विधाता
परमोत्त संदृक् प्रजापतिः परमेष्ठी सुवर्चाः । स्तोमाश्छन्दांसि

निविदो न आहुरेतस्मै राष्ट्रमभिसंनमन्ताम् । अभ्यावर्तध्वमुप-
सेवताभिरयं शास्ताऽधिपतिर्नो अस्तु । अस्य विद्वानमनुसंरभध्व-
मिमं पश्चादनुजीवाथ सर्वे । अलर्दो नाम जातोऽसि पुरा सूर्यान्धु-
रौषसः । तं त्वा सपत्नः क्षपणं वेदाथो विष्टम्भजम्भनम् । नार्धे
प्रधीयेतेतरे द्विषन्तं कल्येत वाक्यं पृतनाः सहेत । प्रमायुकं तस्य
द्विषन्तमाहुरिरामणिं बैल्वं यो विभर्ति ॥ ४ ॥

न स सुप्तमश्नाति न किल्बिषं कृतं नैनं दिव्यो वरुणो हन्ति
भीतम् । नैनं क्रुद्धं मन्यवोऽभिमन्तीरामणिं बैल्वं यो विभर्ति ॥
नास्य त्वंचं हिंसति जातवेदा न मांसमश्नाति न हन्ति तानि ।
शतायुरस्मि जरदाष्टिः प्रैतीरामणिं बैल्वं यो विभर्ति ॥ नास्य
प्रजा दुष्वाति जायमाना न शैलगो भवति न पापकृत्या ।
नान्यन्मिथस्तस्य कुलेषु जायत इरामणिं बैल्वं यो विभर्ति ।
नास्य प्रवादा न प्रवातका वृहे न संपतज्यो न विशेत तस्मै ।
नास्मिन्नलक्ष्मीं कृणुते निवेशनभिरामणिं बैल्वं यो विभर्ति ॥
नैनं रक्षो न पिशाचो हिनस्ति न जम्भको नाप्यसुरो न
यक्षः । न सूचिका तस्य कुलेऽस्य जायत इरामणिं बैल्वं यो
विभर्ति ॥ ५ ॥

नैनं व्याघ्रो न वृको न द्वीषी न श्वाषदं हिंसति किंचनैनम् ।
हस्ती नैनं क्रुद्धमुपैति भीत इरामणिं बैल्वं यो विभर्ति ॥ नैनं सर्पो न
पृदाकुहिंसति न वृश्चिको न तिरश्ची न राजा । नैनं कृष्णोऽभि-
संहत इरामणिं बैल्वं यो विभर्ति ॥ नैनं प्रमत्तं वरुणो हिनस्ति
न मक्रो न ग्रहः शिशुमारः । पारावारः शिवमस्मै कृणोतीरा-
मणिं बैल्वं यो विभर्ति ॥ प्रमायुकं तस्य द्विषन्तमाहुः पुष्पमित्र
च्छिन्नं सह बन्धनेन । ओघ इव शापात्प्रणुदात्सपत्नानिरामणिं
बैल्वं यो विभर्ति ॥ अयं मणिः प्रतिसरो जीवो जीवाय बध्यते ।
अनेनेन्द्रो वृषमहकृषिणा च मनीषिणा ॥ ६ ॥

सहेन्द्र द्विषतः सहस्वारातीः सहस्व पृतनायतः । नाग इव पूर्व-
पादाभ्यामभितिष्ठ पृतन्यतः ॥ आगादयं बैल्वो मणिः सपत्नं
क्षपणो वृषा । तं पश्यन्ति कवयः सुवीरा यथा सपत्नान्समरे
सहेयुः ॥ अमृतं मे मणेः सूषमभिनोवपि नक्षताम् । बैल्वः सह-

स्रवीर्वांसि मा ते भर्तारिषं महम् ॥ घृतादुर्लभो मधुमान्ययस्वान्यनंजयो धरुणो धारयिष्णुः । रुजन्सपत्नानधरांश्च कुण्वभारोह मां महते सौभगाय ॥ प्रजोपते न त्वदेतान्यन्यो विश्वाजातानि परि ता बभूव । यत्कामास्ते जुहुमस्तन्नो अस्तु बर्यं स्याम पतयो रयीणाम् ॥ शार्सं इत्या महौ असीति पञ्च ॥ ७ ॥

अथातो मणिकल्पो भूतिकामः पुष्येण त्रिरात्रोपोषितो जीवतो हस्तिनो दन्तान्मात्रमुद्धृत्याग्निमुपसमाधाय परिसमुन्न परिस्तीर्य पर्युक्ष्य दक्षिणं जान्वाच्योत्तरतोऽग्नेः कंसे मणिं कृत्वा हुत्वा होमान् मणिं संपातमानयेद्दस्तिवर्चसमित्येताभिः प्रत्यृचमष्टाभिः सप्तरात्रं मधुसर्पिषोर्वासयित्वा त्रिरात्रमेकां वा बध्नीयाद्घृतादुर्लभ इत्येतयर्चा अत एवोत्तरं षड्भिर्हृदयशूलाग्रमणिं प्रतोदाग्रमणिं वा मुशलाग्रमणिं वा खदिरसारमणिं वा मांसौदने वासयित्वा त्रिरात्रमेकां वा बध्नीयादत एवोत्तरं चतसृभिर्हृषभशृङ्गाग्रमणिं घृतौदने वासयित्वा त्रिरात्रमेकां वा बध्नीयादत एवोत्तरमेकयैरण्डमणिं तिलौदने वासयित्वा त्रिरात्रमेकां वा बध्नीयादत एवोत्तरं षोडशभिर्बलवं सप्तरात्रं मधुसर्पिषि वासयित्वा त्रिरात्रमेकां वा बध्नीयाद्घृतादुर्लभ इत्येतयर्चा अत एवोत्तरं षड्भिर्भहावराहस्योदोहं मुद्गौदने वासयित्वा त्रिरात्रमेकां वा बध्नीयाच्छक्तौ सति प्रथमं हस्तिच्छायायां वैयाघ्रे वाऽपि चर्मण्यासीनो वाऽपि जुहुयादासीनो वाऽपि जुहुयात् ॥ ८ ॥

इति श्राद्धयनारण्यके द्वादशोऽध्यायः ॥ १२ ॥

अथ त्रयोदशोऽध्यायः ।

ॐ अथातो वैराग्यसंस्कृते शरीरे ब्रह्मयज्ञनिष्ठो भवेदप्य पुनर्मृत्युं जयति तदु ह वा आत्मा द्रष्टव्यः श्रोतव्यो मन्तव्यो निदिध्या-

१ (८ । ७ । ४) २ (८ । ८ । १०)

सित्तव्य इति तमेतं वेदानुषचनेन विविदिषन्ति ब्रह्मचर्येण
 तपसा श्रद्धया यज्ञेनानाशकेन चेति माण्डूक्येयस्तस्मादेवंवि-
 च्छान्तो दान्त उपरतस्तिक्षुः श्रद्धावित्तो भूत्वाऽऽत्मन्येवाऽऽ-
 त्मानं पश्येदिति माण्डूक्यो योऽयं विज्ञानमयः पुरुषः प्राणेषु स
 एष नेति नेत्यात्मा न गृह्य इदं ब्रह्मेदं क्षत्रमिमं देवा इमे वेदा इमे
 लोका इमानि सर्वाणि भूतानीदं सर्वं यदयमात्मा स एष तत्त्व-
 मसीत्यात्माऽवगम्योऽहं ब्रह्मास्मीति तदेतद्ब्रह्मापूर्वमपरमनपरम-
 नन्तरमबाह्यमयमात्मा ब्रह्म सर्वानुभूरित्यनुशासनमिति याज्ञव-
 ल्क्यस्तदेतन्नापुत्राय नानन्तेवासिने ब्रूयादिति य इमामग्निः
 परिगृहीता वसुमती धनस्य पूर्णा दद्यादिदमेव ततो भूय इदमेव
 ततो भूय इत्यनुशासनम् । तामेतामुपनिषदं वेदशिरो न यथा
 कथंचन वदेत्तदेतद्वचाऽभ्युदितम् ॥ १ ॥

इति शाङ्ख्यानारण्यके त्रयोदशोऽध्यायः ॥ १३ ॥

अथ चतुर्दशोऽध्यायः ।

ॐ ऋचां मूर्धानं यजुषामुत्तमाङ्गं साम्नां शिरोऽथर्वणां मुण्ड-
 मुण्डं नाधीतेऽधीते वेदमाहुस्तमङ्गं शिरश्छिन्वाऽसौ कुरुते
 कषन्धम् ॥ १ ॥

स्थाणुरयं भारहारः किलाभूदधीत्य वेदं न विजानाति
 योऽर्थम् । योऽर्थज्ञ इत्सकलं भद्रमश्नुते नाकमेति ज्ञानविधूतपा-
 प्मेति विधूतपाप्मेति ॥ २ ॥

इति शाङ्ख्यानारण्यके चतुर्दशोऽध्यायः ॥ १४ ॥

अथ पञ्चदशोऽध्यायः ।

अथ वंशः ॥ नमो ब्रह्मणे नम आचार्येभ्यो गुणाख्याच्छा-
 ङ्ख्यानदास्माभिरधीतं गुणाख्यः शाङ्ख्यानः कहोलात्कौषी-
 तकेः कहोलः कौषीतकिरुद्दालकादारुणेरुद्दालक आरुणिः
 म्रियन्नतात्सोमापेः म्रियन्नतः सोमापिः सोमपात्सोमपः सोमात्पा-
 तिषेस्यात्सोमः प्रातिवेश्यः प्रतिवेश्यात्मतिषेडयो बृहद्दिवाद्बृहद्दिः

सुज्ञयोः सुज्ञयुरुदालकादुदालकी विश्वमनसो विश्वमना
 व्यश्वाद्यश्वः साकमश्वात्साकमश्वो देवराताद्देवरातो विश्वामित्रा-
 द्विश्वामित्र इन्द्रादिन्द्रः प्रजापतेः प्रजापतिर्ब्रह्मणो ब्रह्मा स्वयंभू-
 र्नमो ब्रह्मणे नमो ब्रह्मणे ॥ १ ॥

इति शाङ्ख्यनारण्यके पञ्चदशोऽध्यायः ॥ १५ ॥

समाप्तोऽयं ग्रन्थः ॥

